

وَمَا يَنْطِقُ عَنِ الْهُوَيِّ ۝ إِنْ هُوَ إِلَّا وَحْيٌ يُوحَى ۝

علوم قرآن اور دوسرے علوم شرعیہ، خاص طور پر

حدیث شریف

پڑھنے کے آداب

افادات

مفتي محمود بن مولانا سليمان حافظ جي بارڈولي حفظہ اللہ تعالیٰ

خادم تفسیر و حدیث: جامعہ اسلامیہ تعلیم الدین ڈا بھیل، گجرات

خادم حدیث شریف: جامعہ دارالاحسان بارڈولي، گجرات

ناشر

نورانی مکاتب

تفضیلات

حدیث شریف پڑھنے کے آداب	کتاب کا نام :
حضرت مفتی محمود صاحب حافظی	افادات :
۹۶	صفحات :
شعبان ۱۴۳۵ھ مطابق فروری ۲۰۲۴ء	دوسرائیں :
نورانی مکاتب	ناشر :

www.nooranimakatib.com

لئے کے پتے

8140902756	نورانی مکاتب
9913319190	ادارۃ الصدیق ڈاہیل، گجرات
9714814566 9898371086	مدرسہ گلشنِ خدیجۃ الکبریٰ، اون، سورت
9712005458	دارالملکات کاپورا
مولانا صدیق احمد ابن مفتی محمود صاحب حافظ جی، مدرسہ فاطمۃ الزہراء، دیسائی گمرا، مریم مسجد، بارڈولی، سورت، گجرات	
9157174772	
9726293096	مولانا بلاں صاحب گورا گودھرا

تفصیلی فہرست

نمبر شمار	عنوان	صفحہ نمبر
۱۰		۱۰
۱۱	پیش لفظ	۱۱
۱۲	حدیث شریف کے مبادیات اور صحاح کے ابواب کو تقسیم کر لینا مناسب ہے علم سکھنے اور سیکھانے کی ابتدا کیسے ہو؟	۱۲
۱	بخاری کے سبق سے پہلے کا خطبہ	۱۶
۲	”صلوٰۃ الشکر“ کا اہتمام کریں	۱۷
۳	دوسری صلوٰۃ الشکر	۱۷
۴	شکر سے نعمت میں زیادتی	۱۸
۵	”صلوٰۃ الحاجة“ بھی پڑھنی چاہیے	۱۹
۶	حدیث شریف پڑھنے کے آداب	۱۹
۷	ادب کی برکت سے ایمان کی دولت اور دنیا میں جنت کا مشاہدہ	۲۰
۸	مجلسِ حدیث؛ مجلسِ قرآن بھی ہے	۲۱
۹	ادب کی برکت سے نورانیت اور رحمت	۲۲
۱۰	ادب زیادہ محبوب تھا علم سے	۲۲

۲۲	شیطان کا مزین دھوکا	۱۱
۲۳	امام ائمہ و محدثین کا ارشاد	۱۲
۲۴	علم سے پہلے ادب	۱۳
۲۵	ادب میں کوتاہی کی وجہ سے دوہمینے کے لیے سبق بند	۱۴
۲۶	ادب کے بارے میں ہمارے اکابر کے ارشادات	۱۵
۲۷	آداب کی دو قسمیں ہیں	۱۶
۲۸	اصل باطنی ادب ہے	۱۷
۲۹	باطنی آداب	۱۸
۳۰	پہلا ادب: حدیث شریف کی عظمت	۱۹
۳۱	عظمت کی پہلی دلیل: اللہ تعالیٰ کی طرف نسبت	۲۰
۳۲	عظمت کی دوسری دلیل: حضور ﷺ کی ذاتِ اقدس سے نسبت	۲۱
۳۳	عظمت کی چوتھی دلیل: حضرات صحابہ رضی اللہ عنہم سے نسبت	۲۲
۳۴	عظمت کی چوتھی دلیل: حضرات صحابہ رضی اللہ عنہم سے نسبت	۲۳
۳۵	عظمت کی چھٹی دلیل: ائمہ حدیث کی نسبت	۲۴
۳۶	حدیث کے ادب میں امام مالکؓ کا عجیب واقعہ	۲۵
۳۷	دوسرा ادب: محبت	۲۶
۳۸	تیسرا ادب: نیت کی درستگی	۲۷
۳۹	بد نیتی اور بے نیتی	۲۸

۳۶	پہلی نیت: اللہ تعالیٰ کی رضامندی	۲۹
۳۷	دوسری نیت: علم حاصل کر کے اللہ کی مرخصی والی زندگی گذاریں گے	۳۰
۳۸	چیزی ڈائری	۳۱
۳۹	تیسرا نیت: خود سیکھ کر دوسروں تک پہنچائیں گے	۳۲
۴۰	دین کی باتوں کے متعلق تین بنیادی مقاصد	۳۳
۴۱	جامع عمل	۳۴
۴۲	روزانہ صبح نیت کا استحضار کر لینا چاہیے	۳۵
۴۳	حدیث کی مجلس روحانی طور پر آپ ﷺ کی مجلس مبارک ہے	۳۶
۴۴	روحانی تعلق	۳۷
۴۵	حضرت ﷺ کی خواب میں زیارت	۳۸
۴۶	ظاہری آداب	۳۹
۴۷	ہماری قوت اور صلاحیت علم حاصل کرنے میں لگنی چاہیے	۴۰
۴۸	حدیث شریف زبانی یاد کرو	۴۱
۴۹	ہمارا زیادہ وقت حدیث کے پڑھنے اور مطالعے میں لگنا چاہیے	۴۲
۵۰	اللہ تعالیٰ نے مال کی نعمت عطا کی ہو تو اس سے کتابیں خریدنی چاہیے	۴۳
۵۱	حصول علم کی حوصلہ اصلی حوصلہ ہے	۴۴
۵۲	دوسرा ظاہری ادب: محنت کرنا	۴۵
۵۳	حضرت عبد اللہ ابن مسعود رضی اللہ عنہ اور علم کی حوصلہ	۴۶

۵۰	دو بزرگوں کی ملاقات نہ ہونے پر حضرت امام شافعیؓ کا فسوس	۲۷
۵۱	علامہ سعد الدین تفتازانیؓ کا واقعہ	۳۸
۵۲	امام غزناویؓ کا واقعہ	۳۹
۵۲	محنت سے راستے کھلتے ہیں	۵۰
۵۳	تکرارِ احادیث	۵۱
۵۴	باوضو پڑھنے کا اہتمام	۵۲
۵۵	حضرت شیخ زکریاؒ کا واقعہ	۵۳
۵۷	روزانہ دور رکعت نفل، غسل اور خوبیوں کا اہتمام ہو سکتے تو کریں	۵۴
۵۸	حضرت انسؐ اور حضرت ثابت بن فضیلؓ کا ادب	۵۵
۵۸	حضرت امام بخاریؓ کا اہتمام	۵۶
۵۹	حضرت مولانا اظہار الحسن صاحب کا ندھلویؓ کا اہتمام	۵۷
۵۹	صاف ستر ارہنا چاہیے	۵۸
۶۰	زبان سے عظمت کا اظہار کرنا: اللہ تعالیٰ، حضور ﷺ، صحابہ رضی اللہ عنہم، محدثین کرام اور دیگر اکابر کا نام تقطیم کے ساتھ لینا چاہیے	۵۹
۶۰	اللہ تعالیٰ کے لیے جمع کا صیغہ استعمال کرنا	۶۰
۶۱	درود شریف اور ذکرِ الہی کا اہتمام	۶۱
۶۲	ہر وقت اللہ تعالیٰ کا ذکر	۶۲
۶۳	حضرات صحابہ رضی اللہ عنہم کے لیے دعائے رضوان کے فوائد	۶۳

۶۳	دعائے مغفرت و رحمت	۶۳
۶۵	آلاتِ علم اور اسباب علم کا ادب	۶۵
۶۵	کتابوں کے متعلق ایک اور قابلِ توجہ عمل	۶۶
۶۶	تپائی، درس گاہ اور ساتھیوں کا ادب	۶۷
۶۶	صحیح اعراب پڑھنا بھی ادب ہے	۶۸
۶۷	اللہ تعالیٰ کی نوازش	۶۹
۶۷	میرے مشفقت حضرت مفتی احمد صاحب خانپوری دامت برکاتہم کی سبق اور مدرسے کے ساتھیوں کے متعلق ایک اصولی بات	۷۰
۶۸	حضرت الاستاذ مفتی سعید احمد صاحب کا ملفوظ	۷۱
۶۸	علم اللہ تعالیٰ کی بہت بڑی عطا ہے	۷۲
۶۹	اللہ تعالیٰ کے علم کے مقابلے میں مخلوق کا علم	۷۳
۷۰	خود صاحبِ حق کو علم حاصل کرنے کا حکم دیا گیا	۷۴
۷۱	دعائیں اور دو ابھی	۷۵
۷۱	عبادت کا اہتمام بھی کریں	۷۶
۷۱	گناہوں سے پچنا	۷۷
۷۲	علم کی تعبیر دو دھنے ہے	۷۸
۷۲	ظرف کو صاف رکھنا ہو گا تو مظروف صحیح رہے گا	۷۹
۷۳	علم حاصل کرنے میں شرم و حیا اور تکبر نہ ہو	۸۰

۷۳	سبق لکھنے کا اہتمام کرنا چاہیے	۸۱
۷۴	سبق لکھنے کے فائدے	۸۲
۷۵	بہت ساری مفید شروحات درسی تقریروں سے وجود میں آئی ہیں	۸۳
۷۶	آداب پر پابندی سے عمل کرنا چاہیے	۸۴
۷۶	درس میں حاضری کی اہمیت اور اس کے فوائد	۸۵
۷۷	سبق میں حاضری کی پابندی کریں	۸۶
۷۸	استاذ؟ ایک راستہ ہے	۸۷
۷۹	مصطفین کے لیے دعا اور ایصالِ ثواب کا خصوصی اہتمام ہونا چاہیے	۸۸
۷۹	ایصالِ ثواب کے سلسلے میں میرے اکابر کا اہتمام	۸۹
۸۰	دعاؤں کا خاص اہتمام کرنا چاہیے	۹۰
۸۲	حصولِ علم کے اغراض و مقاصد	۹۱
۸۲	حدیث شریف کے حصول کی پہلی غرض اور مقصد	۹۲
۸۳	دوسری غرض اور مقصد	۹۳
۸۵	فرقہ اہل قرآن	۹۴
۸۶	تیسرا غرض اور مقصد	۹۵
۸۶	دین کی خدمت کرنے کا ایک انعام	۹۶
۸۷	قرآن مجید اور حدیث شریف کا معاملہ الگ ہے	۹۷
۸۸	درود شریف پڑھنے کا سنہرہ موقع	۹۸

۸۹	درود شریف پڑھنے کی فضیلت	۹۹
۸۹	چھٹی غرض اور مقصد	۱۰۰
۹۰	حدیث شریف کا ایک اہم عنوان ”کتاب التفسیر“ بھی ہے	۱۰۱
۹۰	قرآن پاک کے معانی حضور صلی اللہ علیہ وسلم کی زبانی	۱۰۲
۹۱	قرآن مجید کی عملی تفسیر	۱۰۳
۹۱	پانچویں غرض اور مقصد	۱۰۴
۹۳	احادیث یاد کرنے کی کوشش کریں	۱۰۵
۹۳	اکابر کا اپنے علم پر عمل	۱۰۶
۹۳	حضرت عبد اللہ ابن عمر رضی اللہ عنہما کی اتباع سنت کا ایک نمونہ	۱۰۷
۹۵	خدامِ دین کا اعزاز	۱۰۸
۹۵	چھٹی غرض اور مقصد	۱۰۹
۹۶	آج کے دور کی الٹی سوچ	۱۱۰



ابتدائیہ

درس بخاری شریف

الحمد لله! مؤرخہ: ۱۳۹۷ھ رشوال المکرم ۲۶ مطابق ۱۴ مئی ۲۰۲۲ء بدھ سے جامعہ دارالاحسان بارڈوی میں اللہ تبارک و تعالیٰ نے ایک مزید نعمت عنایت فرمائی، اس ذات نے ہمارے جامعہ کو؛ بلکہ سرزمین بارڈوی کو بخاری شریف جیسی کتاب کے درس کے لیے منتخب فرمایا، ہم اس پر اللہ تبارک و تعالیٰ کا شکردا کرتے ہیں۔

نیز دوسری خوشی اس بات کی ہے کہ کئی دنوں سے یہ تمنا تھی کہ اگر ہمارے جامعہ میں درس بخاری کا آغاز ہو تو ہمارے ہی شہر کی مقبول و معروف شخصیت حضرت اقدس مفتی محمود صاحب دامت برکاتہم کو بھی ”درس بخاری“ کے لیے منتخب کیا جائے، بس! اللہ کی ذات نے ہماری دعا کو شرف قبولیت بخشی اور آج یہ دن بھی ہمیں دکھادیا کہ من جانب اللہ اس شخصیت کا انتخاب بھی درس بخاری شریف کے لیے ہو گیا الحمد للہ!

بس! دعا کرتے ہیں کہ اللہ تبارک و تعالیٰ اس سلسلے کو تاقیمت عافیت کے ساتھ جاری و ساری رکھے اور بخاری شریف پڑھانے والے شیوخ کی، خصوصاً حضرت اقدس مفتی محمود صاحب دامت برکاتہم کی عمر میں صحت و عافیت کے ساتھ خوب برکت عطا فرمائے اور ان کے درس سے ہم تمام کو فیض یاب بنائے، آمین۔

شیخ الحدیث حضرت اقدس مفتی محمود صاحب مدظلہ نے ”درس بخاری“ شروع کرنے سے پہلے حصول علم، عظمتِ حدیث اور آدابِ حدیث کے متعلق بہت ہی قیمتی باتیں بیان فرمائی ہیں، اسی کو ناظرین کی خدمت میں پیش کرنا مناسب سمجھتا ہوں۔

بندہ: عرفان سموں گودھروی

خادم التدریس: جامعہ دارالاحسان بارڈوی

پیش لفظ

بِسْمِ اللّٰهِ الرَّحْمٰنِ الرَّحِيْمِ

الْحَمْدُ لِلّٰهِ رَبِّ الْعَالَمِينَ، اللّٰهُمَّ لَا أُحْصِي ثَنَاءً عَلَيْكَ أَنْتَ كَمَا أَثْنَيْتَ
عَلٰى نَفْسِكَ، اللّٰهُمَّ لَكَ الْحَمْدُ كَمَا يَنْبَغِي لِجَلَالِ وَجْهِكَ وَعَظِيمِ سُلْطَانِكَ،
اللّٰهُمَّ صَلِّ وَسَلِّمْ وَبَارِكْ وَأَنْعِمْ عَلٰى سَيِّدِنَا مُحَمَّدٍ خَاتَمِ النَّبِيِّنَ وَعَلٰى أَلِهٰهِ
وَصَاحِبِهِ وَعَلٰى مَنْ تَبِعُهُمْ بِإِحْسَانٍ إِلٰى يَوْمِ الدِّينِ، أَمِينٌ!

لَاك ڈاؤن کے عالمی حالات کے بعد ۱۳۲۲ھ مطابق ۲۶ نومبر ۲۰۲۱ء بروز بدھ طین عزیز بارڈولی، ضلع: سورت، صوبہ: گجرات، مدرسہ جامعہ دار
الاحسان میں پہلی مرتبہ دورہ حدیث شریف کا آغاز ہوا، یہ اللہ تعالیٰ کی طرف سے ایک
بہت بڑی نعمت نصیب ہوئی، اس بستی کو جو علم اور علماء سے نسبت رکھتی ہے اس کی قدرے
تفصیل بندے نے اپنی کتاب مرحوم والد کی سوانح ”فیضِ سلیمانی“ میں لکھی ہے،
ملک کی آزادی کی نسبت سے بھی اس بستی کو بڑی شہرت حاصل رہی ہے۔

لَاك ڈاؤن کے حالات کے بعد کچھ پابندیاں تھیں جس کی وجہ سے دورہ حدیث
شریف کے اس باق ”حافظ جی“ مسجد میں شروع ہوئے، بعد میں حسب معمول مدرسے
میں تعلیم جاری ہوئی۔

حدیث شریف کے مبادیات اور صحاح کے ابواب کو
تقسیم کر لینا مناسب ہے

شوال کے مہینے میں دورہ حدیث شریف کے اس باق، مبادیات اور مقدمے کے

سلسلے میں اساتذہ کے درمیان ایک مشورہ ہوا؛ چوں کہ ”حدیث شریف کے مبادیات“ بھی ایک مستقل موضوع ہے اور اس کے بھی عناؤں بڑی مقدار میں پھیلے ہوئے ہیں، مشورے میں یہ مناسب معلوم ہوا کہ مبادیات کے متعلق جو مباحثت ہیں مختلف اساتذہ کے درمیان اس کے عناؤں تین قسم کر دیے جائیں؛ تاکہ تمام عناؤں آجائیں اور تکرار بھی نہ ہو، رہا ”مقدمة الكتاب“ تو وہ ہر استاذ اپنی متعلقہ کتاب کا مقدمہ اپنے طور پر طلب کے سامنے پیش کر دے؛ اس لیے مقدمة علم (یعنی مقدمہ علم حدیث) کے لیے قسم والی یہ ترتیب اختیار کی گئی۔

ساتھ ہی مشورے سے صحاح کے ابواب کو بھی تقسیم کرنے کی ترتیب بنی؛ تاکہ صحاح، موطین اور طحاوی شریف میں پھیلے ہوئے مختلف عناؤں اور ابواب پر درایتاً کلام دورہ حدیث شریف کے طلبہ عزیز کے سامنے کسی نہ کسی کتاب میں آجائے، یہ ایک مستقل موضوع ہے، اس کو کسی اوروقت پر پیش کیا جائے گا ان شاء اللہ!

بہر حال! اس سلسلے میں بندے کے حوالے دو موضوع ہوئے: ایک حدیث شریف کے آداب اور دوسرا امام ابوحنیفہ اور علم حدیث۔

پہلے موضوع کے متعلق بندے کو اللہ کے فضل و کرم سے جو باتیں دورہ حدیث شریف میں شریک بھائیوں کے سامنے پیش کرنے کی سعادت حاصل ہوئی اس کو ریکارڈنگ کے ذریعے پہلے محفوظ کیا گیا، پھر اس کو کتابی شکل میں تیار کیا گیا۔

علم سیکھنے اور سیکھانے کی ابتدا کیسے ہو؟

نفسیاتی طور پر یہ چیز بہت ضروری ہے کہ مکتب کی تعلیم ہو یا دارالعلوم و جامعات کی تعلیم، سب سے پہلے پڑھنے والے طلبہ کے سامنے جو علم پڑھا پڑھایا جا رہا ہے اس کی

فضیلت بتلائی جائے کہ اس کے پڑھنے پر ہمیں کیا حاصل ہوگا؟ ہمیں کیا ملے گا؟ اور اس سلسلے میں واقعات بھی بتلائے جائیں، یہ بہت ضروری ہے، نیز اُس علم کے متعلق جو آداب ہیں وہ بھی ذکر کرنا ضروری ہے، بہت سی جگہوں پر اس ترتیب کو پانیا نہیں جاتا؛ بلکہ آنے والے طالبین کو پہلے ہی دن سے سبق شروع کر دیا جاتا ہے، جس کی وجہ سے بہت سی مرتبہ حصولِ علم میں اکتا ہٹ اور بعض مرتبہ اُس علم کے متعلق نفرت تک پیدا ہو جانے کا ذریعہ بنتی ہے۔

اس لیے بہت ضروری ہے کہ سب سے پہلے جو علم ہم پڑھا رہے ہیں اس کے فضائل، مناقب اور اس سلسلے میں واقعات بچوں کو سنا کر شوق پیدا کیا جائے، اگر شوق پیدا ہوا تو اس کے لیے محنت اور مجاہدہ آسان ہوگا، نیز آداب کا ذکر کرنا بھی بہت ضروری ہے؛ تاکہ حدود و تیود کی رعایت کرتے ہوئے صحیح ڈھنگ سے اس علم کو حاصل کر سکے۔

اس رسالے میں جو آداب پیش کیے گئے ہیں یہ میرے اکابر کا فیض ہے:
اس میں بہت سی باتیں میرے پیر و مرشد اور مشفیق استاذ فقیہ الامت حضرت اقدس مفتی محمود حسن گنگوہی نور اللہ مرقدہ کی ہیں۔

نیز استاذ مرحوم شیخ الحدیث دارالعلوم دیوبند حضرت مفتی سعید صاحب پالنپوری نور اللہ مرقدہ سے جب دارالعلوم دیوبند میں ترمذی شریف اور رجیۃ اللہ البالغہ پڑھنے کی سعادت حاصل ہوئی اُس وقت جو سناتھا اُس سے اور حضرت کی بخاری شریف کی درسی تقریر سے بہت سی باتوں کا استفادہ کیا ہے۔

نیز میرے محسن، مشفیق، مربی، استاذ اور مرشد ثانی، شیخ الحدیث حضرت اقدس مفتی

احمد صاحب خانپوری دامت برکاتہم العالیہ سے دورہ حدیث شریف کے سال بخاری شریف جلدِ ثانی اور بندے کی تدریس کے زمانے میں بخاری شریف اول (دوبارہ) جب پڑھنے کی سعادت حاصل ہوئی تو اس وقت جو باقی سنی تھیں انہی کو پیش کیا ہے۔ نیز میرے کرم فرمادہ باب شیخ الحدیث مولانا سلیم دھورات صاحب لیسٹر دامت برکاتہم العالیہ کا رسالہ جو آداب حدیث کے متعلق ہے اس کو بھی دیکھنے کی سعادت حاصل ہوئی تھی؛ گویا کہ یہ سب میرے اکابر کے فیوض ہیں، اللہ تعالیٰ اس کو میرے لیے اور اس کام میں جن کا بھی حصہ لگا ہے ان سب کے لیے صدقۃ جاریہ بناؤے، اپنی رضا کے حصول کا ذریعہ بناؤے اور حضرت نبی کریم ﷺ کے عشق کے حاصل ہونے کا ذریعہ بناؤے۔

اگر اس رسالے کو بار بار سنا اور پڑھا جائے گا اور اس کے مطابق عمل کیا جائے گا تو ان شاء اللہ! اللہ تعالیٰ کی ذات سے امید ہے کہ بہت ہی فائدہ مند ہوگا۔

(مفہی) محمود مولانا سلیمان حافظ جی بارڈولی

مؤرخہ: ۱۴ رجب ۱۴۲۳ھ

مطابق: ۱۵ افریوری ۲۰۲۲ء



حصول علم، حدیث شریف کی
عزت و عظمت اور آداب سے
متعلق قیمتی باتیں

بخاری کے سبق سے پہلے کا خطبہ

اَحْمَدُ بْنُ عَوْنَانَ رَضِيَ اللَّهُ تَعَالَى اَعْنَاهُ عَنْ سَيِّدِ الْأَئْمَاءِ وَالْمُرْسَلِينَ
وَعَلَى الْمُحَمَّدِ وَاصْحَاحِهِ اَجْمَعِينَ، اَمَّا بَعْدُ!

فَإِنَّ أَصْدَقَ الْحَدِيثِ كِتَابُ اللَّهِ وَأَحْسَنَ الْهَدِيَّ هَذِيْ مُحَمَّدٌ صَلَّى اللَّهُ
عَلَيْهِ وَسَلَّمَ وَخَيْرُ الْأُمُورِ عَوَازُهَا وَشَرَّ الْأُمُورِ مُحَدَّثُهَا وَكُلُّ مُحَدَّثٍ بِدُعَةٍ
وَكُلُّ بِدُعَةٍ ضَلَالٌ وَكُلُّ ضَلَالٌ فِي النَّارِ.

وَبِالسَّنَدِ الْمُتَّصِلِ مِنَّا إِلَى الشَّيْخِ الْإِمَامِ الْهُمَّامِ، حَافِظِ الْحُجَّةِ، أَمِيرِ
الْمُؤْمِنِيْنَ فِي الْحَدِيثِ، أَيْنِ عَبْدِ اللَّهِ مُحَمَّدِ بْنِ إِسْمَاعِيلَ بْنِ إِبْرَاهِيمَ بْنِ
الْمُغِيْرَةَ بْنِ الْبَرْدُزَبَةِ الْجُعْفِيِّ الْيَمَانِيِّ الْبُخَارِيِّ رَحْمَهُ اللَّهُ تَعَالَى وَنَفَعَنَا
بِعِلْمِهِ، أَمِينٌ.

نوٹ: میرے اساتذہ کے یہاں یہ معمول رہا ہے کہ وہ بخاری شریف کا سبق
شروع کرنے سے پہلے اس خطبے کا بڑا اہتمام فرماتے تھے۔

اور جب حدیث کی سند پوری ہو تو حضور ﷺ کے نام سے پہلے صحابی کے نام
کے بعد ”رضی اللہ تعالیٰ عنہ و عنہم و عننا جمیعاً“ پڑھیں؛ تاکہ ”عنہ“ میں وہ
صحابی اور ”عنہم“ میں باقی تمام روایات اور ”عن جمیعاً“ میں ہم سب پڑھنے-پڑھانے
والے دعائیں شرکیں ہو جاویں۔

بِسْمِ اللّٰهِ الرَّحْمٰنِ الرَّحِيْمِ

الْحَمْدُ لِلّٰهِ وَكَفٰنِي وَسَلَامٌ عَلٰى عِبادِ الدّيْنِ اصْطَفَى! أَمَا بَعْدُ!
بھائیو! اس وقت دنیا کے جو حالات چل رہے ہیں کہ بہت سارے لوگ (گرونا
کے نام سے) بیمار ہیں، بہت سارے لوگ دنیا سے چلے گئے؛ لیکن اللہ تعالیٰ نے مجھے
اور آپ کو زندگی کی یہ عظیم نعمت عطا فرمائی اور اس کے ساتھ دوبارہ ہم کو دین کا علم سیکھنے کی
 توفیق و سعادت عطا فرمائی، یہ اللہ تعالیٰ کا بہت بڑا احسان ہے۔

”صلوٰۃ الشکر“ کا اہتمام کریں

اس لیے سب سے پہلے آپ حضرات سے ایک درخواست یہ ہے کہ:
دور کعت ”صلوٰۃ الشکر“ اس نیت سے پڑھیں کہ اللہ تبارک و تعالیٰ نے ہمیں
ایک بار پھر سے دین کا علم سیکھنے کی سعادت اور توفیق نصیب فرمائی، اس عظیم نعمت پر ہم
اللہ تعالیٰ کا شکر ادا کریں۔

بلکہ ہر جماعت کے ہر طالب علم کو چاہیے کہ ہر سال شوال کے مہینے میں (جس
درسے میں سال کے شروع ہونے کا جو مہینہ ہوا س میں) جب تعطیلات کے بعد
درسے پہنچ تو صلوٰۃ الشکر کا اہتمام کرے کہ اللہ تعالیٰ نے پھر سے عافیت کے ساتھ
درسے میں حاضری کی سعادت عطا فرمائی۔

دوسری صلوٰۃ الشکر

اسی طرح آپ حضرات دوسری دور کعت ”صلوٰۃ الشکر“ اس نیت سے پڑھیں
کہ اللہ تبارک و تعالیٰ نے ہمیں دورہ حدیث شریف کے سال کی سعادت عطا فرمائی۔
آپ لوگوں نے جب ناظرہ قرآن شریف اور درجہ حفظ شروع کیا ہوگا، اس کے

بعد فارسی کا درجہ شروع کیا ہوگا اُس وقت آپ کے کچھ ساتھی تھے جو پڑھنے میں آپ کے ساتھ تھے؛ لیکن بعد میں ان کا علمی سلسلہ باقی نہیں رہا، مختلف عوارض کی وجہ سے ان لوگوں نے علمی سلسلہ ختم کر دیا، یا ہو گیا اور وہ دورہ حدیث اور دین کا علم حاصل کرنے کی سعادت سے محروم ہو گئے۔

لیکن اللہ تعالیٰ نے مجھے اور آپ کو یہ موقع اور سعادت عطا فرمائی کہ ہم نے ناظرہ پڑھا، پھر بہت سوں نے قرآن کا حفظ پورا کیا، اس کے بعد فارسی و عربی درجات پڑھے اور آن اللہ تعالیٰ نے یہ خوشی اور سعادت کا دن دکھایا کہ ہم دورہ حدیث تک پہنچ گئے تو اس نعمت کے شکر کے لیے دوسری دور کعت ادا کرنی ہے؛ کیوں کہ ہر نعمت کے لیے ایک عمومی قانون ہے، اللہ تعالیٰ کا فرمان ہے:

لِئِنْ شَكَرْتُمْ لَا زِيْدَ نَكُمْ وَلِئِنْ كَفَرْتُمْ إِنَّ عَذَابِي لَشَدِيدٌ^② (ابراهیم)
ترجمہ: اگر تم واقعی (میرا) شکر کرو گے تو میں تم کو زیادہ (نعمت) دوں گا اور اگر تم نے (میری نعمت پر) ناشکری کی تو اچھی طرح سمجھ لینا کہ میرا عذاب بہت سخت ہے۔

شکر سے نعمت میں زیادتی

شکر کرنے پر اللہ تعالیٰ کی جانب سے نعمت کی زیادتی کا وعدہ ہے اور یہ اللہ تعالیٰ کی عظیم الشان نعمت ہے کہ انہوں نے ہمیں حضرات محدثین کے مبارک علمی سلسلے سے وابستہ رکھا ہے، اسی کے شکر کے لیے دور کعت مزید پڑھنا چاہیے؛ بلکہ ”صلوٰۃ الشُّکر“ کے ساتھ دل میں شکر کے احساسات بھی ہوں اور زبان سے بھی بار بار اللہ تعالیٰ کا شکر ادا کریں۔

”صلوٰۃ الحاجۃ“، بھی پڑھنی چاہیے

نیز دور کعت ”صلوٰۃ الحاجۃ“، بھی پڑھ لیں، ”مشکوٰۃ شریف“ میں آپ لوگوں نے ”دعائے حاجت“، بھی پڑھی ہے اُس کو بھی پڑھیں اور اللہ تعالیٰ سے یہ دعا کرتے رہیں کہ: اللہ تعالیٰ دورہ حدیث کا یہ مبارک سال اپنے فضل سے آسان فرمائیے! پورے سال صحت و تذریتی بھی باقی رکھیے! ورنہ اللہ نہ کرے! بیماریاں آجاتی ہیں تو اس باق سے محروم ہو جاتے ہیں؛ اس لیے اللہ تعالیٰ سے خصوصی دعاؤں کا اہتمام ہو، اس باق کی پوری پوری پابندی ہو اور اس باق سے غیر حاضری نہ ہو۔

بخاری شریف، مسلم شریف، ترمذی شریف، ابو داؤد شریف، نسائی شریف، ابن ماجہ شریف، طحاوی شریف، مؤطین شریفین، شماکل شریف، ان سب حدیث کی کتابوں میں قرآن مجید کی آیات اور حضور ﷺ کی احادیث مبارک، حضرات صحابہ کرام رضوان اللہ تعالیٰ علیہم اجمعین اور حضرات محدثین رحمۃ اللہ علیہم کے اقوال موجود ہیں، اللہ تعالیٰ ان تمام چیزوں کا سمجھنا ہمارے لیے آسان فرمادے۔

لہذا ”صلوٰۃ الحاجۃ“ بار بار پڑھو، کم سے کم ہفتے میں ایک بار جمعرات یا جمعہ کو ضرور پڑھو اور دعا کرو کہ: اے اللہ! آپ کے نیک بندے: حضرات محدثین نے قرآن کی آیتیں، احادیث مبارک، صحابہ کرام کے اقوال وغیرہ جمع کیے ہیں وہ سب ہمیں سمجھا دیجیے اور اس پر عمل کرنا بھی آسان فرمادیجیے۔

حدیث شریف پڑھنے کے آداب

حدیث شریف پڑھنے کے متعلق یہ ایک اہم عنوان ہے، فارسی کا مشہور مقولہ ہے:

”بادب بانصیب“؛ یعنی آدمی جو چیز ادب کے ساتھ حاصل کرتا ہے تو اس میں آدمی کا نصیب روشن اور اس کی تقدیر کھل جاتی ہے، آدمی خیر اور بھلائی کا ایک بڑا حصہ حاصل کر لیتا ہے؛ اس لیے جو چیز ادب کے ساتھ حاصل کی جاتی ہے اس میں خیر، بھلائی، برکت اور رحمت آجاتی ہے۔

ادب کی برکت سے ایمان کی دولت اور دنیا میں جنت کا مشاہدہ

اللہ تعالیٰ نے قرآن مجید میں حضرت موسیٰ ﷺ کا واقعہ بیان فرمایا ہے کہ: فرعون کے جادوگر اور حضرت موسیٰ ﷺ جب مقابلے کے لیے میدان میں جمع ہوئے تو چوں کہ وہ تمام جادوگر فرعون کے لوگ تھے، اسی نے ان کو پسیے اور انعام کی لاچ سے بلا یا تھا؛ اس لیے اگر وہ چاہتے تو حضرت موسیٰ ﷺ کو حکم کرتے کہ: اے موسیٰ! پہلے آپ اپنا جادو دکھائیے؛ لیکن ان لوگوں نے ترتیب یہ اپنائی کہ وہ حضرت موسیٰ ﷺ سے عرض کرنے لگے:

قَالُوا يُمُوسِي إِمَّا أَنْ تُلْقِي وَإِمَّا أَنْ تَكُونَ نَحْنُ الْمُلْقِيْنَ (الاعراف ۱۸)
 ترجمہ: وہ (جادوگر) کہنے لگے: اے موسیٰ! یا تو (جو تم ڈالنا چاہتے ہو) تم ڈالو یا (ہم کو جو ڈالنا ہے) ہم ڈال دیتے ہیں۔ (از: تیسیر القرآن)

اس آیت سے ایک ادب مستنبط کیا گیا ہے کہ جادوگر فرعون کے سرکاری لوگ تھے اس کے باوجود انہوں نے اللہ تعالیٰ کے نبی کا ادب کیا؛ کیوں کہ جب یہ میدان میں آئے تب ہی ان لوگوں نے حضرت موسیٰ ﷺ کی پیشانی دیکھ کر سمجھ لیا تھا کہ یہ ہمارے جیسا جادوگر آدمی نہیں ہے، اس کے ساتھ کوئی غیبی مدد ضرور ہے۔ اسی کے پیش نظر انہوں نے ادب کا اظہار کیا اور اس ادب کی برکت سے اللہ تعالیٰ نے اسی میدان میں ان سب

جادوگروں کو ایمان کی دولت سے مالا مال کر دیا؛ بلکہ تفسیری روایت کے مطابق انہوں نے جنت کا مشاہدہ بھی کر لیا؛ یعنی وہ لوگ سجدے میں گرنے اور سجدے میں جنت کا مشاہدہ ہوا۔

وَالْقِيَ السَّحَرَةُ سَجَدُواۤ أَمَّا بِرَبِّ الْعَلَمِينَ۝ رَبِّ مُوسَىٰ وَهُرُونَ۝

(الاعراف) (۱۴۷)

ترجمہ: اور (اس واقعہ سے) جادوگروں کو سجدہ میں گرا دیا گیا ﴿۱۲۰﴾ وہ (جادوگر لوگ) کہنے لگے: ہم تو (تمام) عالموں کے رب پر ایمان لے آئے ﴿۱۲۱﴾ جوموسی (العلیین) اور ہارون (الشیعین) کے (بھی) رب ہیں۔

اس سے یہ نکتہ نکلا ہے کہ یہ سب ادب کی برکت تھی، ایک کافر آدمی اگر کسی نبی کا ادب کرے اور اللہ تعالیٰ اس کو ایمان کی دولت عطا فرمادے اور جنت کا مشاہدہ بھی کروادے تو بھائیو! اگر ہم بھی ادب سے علم حاصل کریں گے تو اللہ تعالیٰ ہمیں بھی نوازیں گے۔

مجلسِ حدیث؛ مجلسِ قرآن بھی ہے

یہ ”علمِ حدیث“، قرآن مجید سے جڑا ہوا ہے کہ قرآن ایک گلاب ہے اور حدیث اس کی خوبیو، قرآن ایک متن ہے اور حدیث اس کی شرح، یہ دونوں ایک دوسرے کے ساتھ جڑے ہوئے ہیں، قرآن کے الفاظ اللہ تعالیٰ کی طرف سے آئے اور حدیث شریف کے الفاظ حضرت نبی کریم ﷺ کی زبان مبارک سے جاری ہوئے؛ لہذا یہ فنِ حدیث؛ بڑا شریف اور بڑا برکت والا فن ہے؛ اس لیے جو مجلسِ حدیث شریف کی ہوگی وہ من وجہِ قرآن مجید کی بھی مجلس کہلاتے گی اور ائمۂ حدیث بھی خصوصاً حضرت

امام بخاریؓؒ کے کثرت قرآن مجید کی آیتیں ذکر فرماتے ہیں، سب سے پہلے ترجمۃ الباب جو لائے ہیں وہ قرآن کی آیت سے شروع فرمایا ہے اور آخری باب میں بھی قرآن مجید کی آیت لائے ہیں۔

ادب کی برکت سے نورانیت اور رحمت

اس لیے اگر ہم علم حدیث کو آداب کی رعایت کرتے ہوئے حاصل کریں گے تو ہمارے علم اور عمل میں ان شاء اللہ! بہت ہی نورانیت، رحمت، خیر و برکت حاصل ہوگی۔ ہمارے اسلاف کے بیہاں آداب کی بڑی اہمیت تھی۔

ادب زیادہ محبوب تھا علم سے

امام ابن شہاب زہریؓؒ بہت بڑے علم اور جلیل القدر محدث گزرے ہیں، آپ کا نام ”مذوقین حدیث شریف“، میں سب سے اول آتا ہے، وہ فرماتے ہیں:

كُنَّا نَأْتِي الْعَالَمَ، فَمَا نَتَعَلَّمُ مِنْ أَدِيهِ أَحَبُّ إِلَيْنَا مِنْ عِلْمِهِ. (تاریخ الاسلام:

(۵۰۹/۵)

ترجمہ: ہم عالم کی خدمت میں حاضر ہوتے تھے، سو جو ادب ہم ان سے سیکھتے تھے وہ ہمیں ان کے علم سے زیادہ محبوب تھا۔

ابن شہاب زہریؓؒ کا مقولہ ہم سب کے لیے نصیحت کا سامان ہے۔

شیطان کا مزین دھوکا

آج جو ہمارے ذہن میں یہ بات بیٹھ گئی ہے کہ ادب کیا ہے؟ فرض ہے؟ واجب ہے؟ نہیں، تو پھر کیوں اس کا اتنا نجیال رکھا جاوے؟ استغفار اللہ!

میرے پیارو! یہ شیطان کا ایک مزین دھوکا ہے، جب اہل علم اور علم سے تعلق رکھنے والوں کے دل و دماغ میں اس طرح کی بات آتی ہے تو پھر دنیوی علم حاصل کرنے والوں کا کیا پوچھنا! وہ کبھی بھی ادب کو اہمیت کی نگاہ سے نہیں دیکھیں گے۔

امام ابن وہبؓ کا ارشاد

امام مالکؓ کے شاگرد: ابن وہبؓ فرماتے ہیں:

مَا نَقَلْنَا مِنْ أَدَبٍ مَا لَلِكَ أَكْثُرُ مِمَّا تَعَلَّمْنَا مِنْ عِلْمِهِ۔ (سر اعلام النبیاء: ۸/ ۱۱۳)

امام مالکؓ سے ہم نے جتنا ادب سیکھا وہ ان سے حاصل کیے ہوئے علم کے مقابلے میں زیادہ ہے۔

علم سے پہلے ادب

عزیزو! علم ادب سے آتا ہے؛ اس لیے اگر ادب ہو گا تو علم حاصل ہو گا، ایک مرتبہ ایک قریشی نوجوان حضرت امام مالکؓ کی خدمت میں علم حاصل کرنے کے واسطے حاضر ہوا، حضرت امام مالکؓ نے اپنی علمی فراست سے اندازہ لگایا کہ اس میں ادب کی کمی ہے تو فرمایا:

يَا ابْنَ أَخْيَ! تَعَلَّمِ الْأَدَبَ قَبْلَ أَنْ تَتَعَلَّمَ الْعِلْمَ۔ (حلیۃ الاولیاء: ۶/ ۳۳۰)

اے بھتیجے! علم سکھنے سے پہلے ادب سیکھ لو۔

ادب میں کوتاہی کی وجہ سے دو مہینے کے لیے سبق بند

امام عبد الرحمن بن مہدیؓ بڑے جلیل القدر محدث ہیں، ان کے ایک شاگرد: عبد الرحمن بن عمرو فرماتے ہیں کہ: ایک مرتبہ ہم اپنے استاذ محترم عبد الرحمن بن مہدیؓ

سے علم حاصل کر رہے تھے کہ کسی بات پر ایک طالب علم کو ہنسی آگئی، آپ نے پوچھا کہ: کون ہنس رہا ہے؟ وہ طالب علم خاموش رہا، آپ نے کئی مرتبہ پوچھا؛ مگر اس نے کوئی جواب نہیں دیا۔

چنان چہ اس موقع پر ایک بے ادبی یہ ہوئی کہ درس گاہ میں استاذ کے سامنے وہ طالب علم بلا وجہ ہنسا اور دوسرا بے ادبی یہ ہوئی کہ استاذ کے بار بار پوچھنے پر بھی اس نے بتلا یا نہیں کہ ہنسنے والا میں ہی تھا۔ دوسرے طلبہ نے سوچا کہ استاذ کے کئی مرتبہ پوچھنے کے باوجود ادب بھی اگر ہم نہیں بتلائیں گے تو ہم بھی قصوروار ٹھہریں گے؛ اس لیے انہوں نے بتا دیا کہ: فلاں طالب علم ہنس رہا تھا، حضرت عبد الرحمن بن مہدیؓ اس کی طرف متوجہ ہوئے اور دو مرتبہ فرمایا:

تَطْلُبُ الْعِلْمَ وَأَنْتَ تَضَحَّكُ؟ لَا حَدَّثْتُكُمْ شَهْرَيْنِ۔ (حلیۃ الاولیاء: ۶۰۳)

تم علم حاصل کرتے ہوئے ہنس رہے ہو؟ تمھاری اس بے ادبی کی وجہ سے دو مہینے تک پوری جماعت کا سبق بندر ہے گا۔

ادب کے بارے میں ہمارے اکابر کے ارشادات

- حضرت قاری محمد طیب صاحبؒ فرماتے تھے کہ: ادب دین کے لیے ایک بنیادی چیز ہے، ادب جتنا بڑھتا چلا جائے گا دین اتنا ہی مضبوط ہوتا چلا جائے گا اور ادب جتنا کم ہوتا چلا جائے گا دین اتنا ہی کمزور ہوتا چلا جائے گا۔
- حضرت شیخ عبدالقادر جیلانیؒ فرماتے ہیں کہ: جس کی زندگی میں ادب نہ ہو اس سے اللہ تعالیٰ بھی ناراض ہوتے ہیں اور مخلوق بھی ناراض ہتی ہے۔

③ شیخ علی بجویری ”کشف المحبوب“ میں فرماتے ہیں کہ: جس شخص کی زندگی میں ادب نہ ہو وہ کسی بھی درجے میں اللہ تعالیٰ کا ولی نہیں ہو سکتا۔

④ علامہ ابن القیم رشاد فرماتے ہیں:

الْأَدَبُ هُوَ الدِّينُ كُلُّهُ۔ ادب سراپا دین ہے۔

⑤ حضرت عبداللہ بن مبارک فرماتے ہیں کہ: اگر میرے سامنے ایسے شخص کا ذکر کیا جائے جسے الگوں اور پچھلوں کا علم دیا گیا ہو؛ لیکن وہ ادب سے محروم رہا ہو تو اس کی ملاقات نہ ہونے پر مجھے افسوس نہیں ہوگا؛ لیکن اگر مجھے ایسے شخص کے بارے میں اطلاع ملے جس کے پاس ادب ہے (چاہے علم بہت اعلیٰ درجے کا نہ ہو) تو مجھے اس سے ملنے کی تمنا بھی ہو گی اور اس سے ملاقات نہ ہونے پر افسوس بھی ہوگا۔

بہر حال! ادب اور علم کا ایک دوسرے کے ساتھ بڑا گہر اربط اور کامل تعلق ہے؛ اس لیے حدیث شریف کے حصول کے لیے چند موٹے موٹے بنیادی آداب آپ کی خدمت میں پیش کیے جاتے ہیں، اللہ تعالیٰ سے دعا کریں کہ اللہ تعالیٰ میرے لیے اور آپ کے لیے ان آداب پر عمل کرنا آسان فرمائے اور ان آداب کی برکتوں سے دنیا اور آخرت میں مجھے اور آپ کو مالا مال فرمائے۔



آداب کی دو قسمیں ہیں

ادب دو طریقے کا ہوتا ہے: (۱) ظاہری ادب (۲) باطنی ادب۔

اصل باطنی ادب ہے

آج کل جب ادب کا لفظ بولا جاتا ہے تو عموماً لوگ اسے ظاہری ادب سمجھتے ہیں، ظاہری ادب بھی بہت اچھی چیز ہے؛ لیکن اصل تو باطنی ادب ہے، مثال کے طور پر لوگ بادشاہوں اور حکام وغیرہ کا بھی بہت ادب کرتے ہیں؛ لیکن اس ادب کا تعلق ظاہر سے ہے کہ جب تک وہ اس منصب پر ہے وہاں تک لوگ ادب کریں گے، جیسے ہی یہ لوگ منصب سے ہٹ جائیں گے لوگ ادب کرنا چھوڑ دیں گے؛ بلکہ یہ بھی بہت ممکن ہے کہ جو لوگ ان کا ادب کرتے تھے وہی لوگ ان کو گرفتار کر کے جیل میں بھاگ دیں؛ لہذا اصل ادب باطنی ادب ہے؛ کیوں کہ علم حدیث کی عظمت اور اس کے ادب کا تعلق باطن سے ہے کہ ہم باطن سے، دل و دماغ سے علم حدیث کی عظمت اور اس کا ادب اپنے اندر پیدا کریں۔

جتنی بھی باطنی چیزیں ہیں وہ باہر سے نظر نہیں آتیں؛ لیکن یہی اصل ہوتی ہیں، مثلاً درخت کی ٹہنیاں؛ پھول، پھل وغیرہ ظاہر میں ضرور نظر آتے ہیں؛ لیکن اس کی جڑ نہیں دکھائی دیتی؛ حالاں کہ وہی اصل ہے، اگر درخت کی جڑ اندر سے سڑ جائے تو اوپر بھی سب سوکھنا شروع ہو جائے گا اور جڑ زندہ رہے گی تو اوپر بھی سب ہرا بھرا نظر آئے گا، اسی طرح جتنے بھی باطنی آداب ہیں وہ باہر سے نظر نہیں آتے جب کہ وہی اصل ہیں، اس سے معلوم ہوا کہ اصل ادب باطنی ادب ہے اور باطنی ادب کی بڑی اہمیت ہے !!

باطنی آداب

اس لیے پہلے حدیث کے باطنی آداب ذکر کیے جاتے ہیں۔

پہلا ادب: حدیث شریف کی عظمت

سب سے پہلا ادب ”عظمت“ ہے، جس کا تعلق باطن اور دل سے ہے؛ یعنی اس علمِ شریف کی عظمت ہمارے دل و دماغ میں موجود ہو کہ ایک بڑا عظیم علم ہم سیکھنے جارہے ہیں۔

اج عظمت نہ ہونے کی وجہ سے ہم نے اس علم کی صحیح قدر نہیں کی، آدمی کسی چیز کی قدر اس وقت کرتا ہے جب اس کے دل میں اس چیز کی عظمت ہوتی ہے اور جب عظمت نہیں ہوتی تو پھر قدر بھی نہیں ہوتی، مثلاً ایک آدمی سونے (GOLD) کو بڑی عظمت سے دیکھتا ہے تو اس کی قدر کرتا ہے، اس کو سنبھال کر رکھتا ہے اور اس کی پوری حفاظت کرتا ہے؛ گویا عظمت اور قدر دونوں کا آپس میں جوڑ ہے؛ اس لیے اس علم کی عظمت ہمارے دل میں ہونا بہت ضروری ہے۔

عظمت کی پہلی دلیل: اللہ تعالیٰ کی طرف نسبت

حدیث کے مضامین اور مطالب اللہ تعالیٰ کے بیہاں سے آئے ہیں اور الفاظ حضرت نبی کریم ﷺ کی مبارک زبان سے جاری ہوئے:

وَمَا يَنْطَقُ عَنِ الْهُوَىٰ ۖ إِنْ هُوَ إِلَّا وَحْيٌ يُوحَىٰ ۚ (الجم)

ترجمہ: اور نہ وہ اپنے نفس کی خواہش سے کچھ بولتے ہیں ۳۰۰ وہ تو ایک وحی ہے جو (ان کی طرف) پھیجی جاتی ہے۔

ثُمَّ إِنَّ عَلَيْنَا بَيَانَهُ (القيامة)

ترجمہ: پھر اس (کے معانی اور مطالب) کو کھول کر بتانا ہماری ذمہ داری ہے۔
گویا قرآنی آیتوں کی وضاحت اور تفسیر جو حضرت نبی کریم ﷺ کی لسان اقدس
وزبان مبارک سے جاری ہوئی وہ بھی من جانب اللہ ہے۔
نتیجہ یہ نکلا کہ اس علم شریف کی عظمت کی ایک دلیل یہ ہے کہ اس کا تعلق اللہ تعالیٰ
کی ذات سے ہے۔

عظمت کی دوسری دلیل: حضور ﷺ کی ذات اقدس سے نسبت

عظمت کے لیے یہ استحضار بھی بہت بڑی چیز ہے کہ احادیث مبارکہ کا سلسلہ
حضرت نبی کریم ﷺ کی ذات اقدس سے بڑھا ہوا ہے اور حضور ﷺ کی ذات با برکت
ہمارے لیے اللہ کی ذات کے بعد سب سے زیادہ عظمت والی ہے؛ اس لیے اس فتن
حدیث کی عظمت کے لیے حضرت نبی کریم ﷺ کی نسبت کا تصور بھی بہت مفید ہے۔

عظمت کی تیسرا دلیل: حضرت جبریل ﷺ سے نسبت

اللہ تعالیٰ کے یہاں سے جب یہ علوم حضرت نبی کریم ﷺ کے پاس آئے تو بہت
سی مرتبہ واسطے حضرت جبریل ﷺ بنے:
وَإِنَّهُ لَتَنزِيلُ رَبِّ الْعَالَمِينَ (۱۴) نَزَلَ بِهِ الرُّوحُ الْأَمِينُ (۱۵) عَلَى قَلْبِكَ لِتَكُونَ
مِنَ الْمُنذِرِينَ۔ (الشعراء)

ترجمہ: اور یقیناً وہ (قرآن) تو تمام عالموں کے رب ہی کا اتارا ہوا ہے، تمہارے
دل پر ایک امانت دار فرشتہ (حضرت جبریل ﷺ) اس (قرآن) کو لے کر اترتا ہے؛

تاکہ تم ڈرانے والے رسولوں میں شامل ہو جاؤ۔ (از: تیسیر القرآن)
 حضرت جبریل ﷺ بھی سراپا نور، عظمت اور بزرگی والے ہیں۔
 اور ایک قول کے مطابق سورہ نجم کی ان آیتوں کے مصدق حضرت جبریل امین
 ﷺ ہیں:

عَلَّمَهُ شَدِيدُ الْقُوَىٰ ۝ دُوْ مِرَّةً فَاسْتَوَىٰ ۝ وَهُوَ بِالْأُفْقِ الْأَعْلَىٰ ۝
 ترجمہ: ایک مضبوط طاقت والا (فرشته) ان کو سکھلاتا ہے، جوز و روا لا ہے، پھر وہ
 سیدھا کھڑا ہو گیا، اور وہ آسمان کے اوپر کنارے پر تھا۔ (از: تیسیر القرآن)
 حضرت جبریل ﷺ کتنے مقدس فرشتے ہیں جن کے اوصاف، کمالات اور خوبیاں
 باری تعالیٰ نے قرآن میں ذکر فرمائی اور یہ سعادت کیا کم ہے کہ حضرت جبریل ﷺ
 جیسے مقرب فرشتے واسطہ بنے۔

عظمت کی چوخی دلیل: حضراتِ صحابہ ﷺ سے نسبت

عظمت کی ایک دلیل یہ ہے کہ: حضرت نبی کریم ﷺ کے ان علوم کو امت تک
 پہنچانے کے لیے حضراتِ صحابہ کرام ﷺ کی وہ مقدس جماعت واسطہ بنی جن کی ایک
 ایک ادا اللہ تعالیٰ کو بہت پیاری لگتی ہے، اللہ تعالیٰ فرماتے ہیں:
 لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ۔ (الفتح: ۱۸)
 ترجمہ: یقیناً اللہ تعالیٰ (ان) ایمان والوں سے خوش ہو گئے جب کہ وہ تم سے
 (ایک) درخت کے نیچے (جہاد میں جم کرنے پر) بیعت کرنے لگے۔
 ان حضرات نے درخت کے نیچے اللہ کے رسول ﷺ کے مبارک ہاتھ پر بیعت
 فرمائی تو اللہ تعالیٰ کو ان کی یہ ادائی پسند آئی کہ اللہ تعالیٰ نے اسے قرآن میں ذکر فرمادیا۔

اسی طرح اللہ تعالیٰ نے فرمایا:

مُحَمَّدٌ رَسُولُ اللَّهِ وَالَّذِينَ مَعَهُ أَشَدَّاءُ عَلَى الْكُفَّارِ رُحْمَاءُ بَيْنَهُمْ تَرَاهُمْ
رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ
أَثْرِ السُّجُودِ۔ (الفتح: ۲۹)

ترجمہ: محمد ﷺ کے رسول ہیں اور جو لوگ (یعنی صحابہ) ان کے ساتھ ہیں وہ کافروں کے مقابلے میں سخت اور آپس میں (ایک دوسرے کے لیے) رحم دل ہیں، تم ان کو دیکھو گے (کبھی) روئے میں ہیں (کبھی) سجدے میں ہیں (خلاصہ یہ ہے کہ) وہ اللہ تعالیٰ کے فضل اور خوشنودی کی تلاش میں لگے ہوئے ہیں، ان کی علامت سجدوں کے اثر (یعنی تاثیر) سے ان کے چہروں پر (صاف ظاہر ہو رہی) ہیں۔

دیکھیے! اللہ تعالیٰ اس مقدس جماعت کے کمالات کو قرآن میں بیان فرماتے ہیں اور اگر ان سے کوئی پوچ ہو جائے تو اللہ تعالیٰ بہ راہِ راست ان کی اس غلطی پر معافی کا اعلان فرمادیتے ہیں، اس سے اندازہ ہوتا ہے کہ صحابہ کرام ﷺ کی جماعت کتنی مقدس ہے اور کمال تو یہ ہے کہ اللہ تعالیٰ نے صحابہ کرام ﷺ کے ایمان کو بعد والی امت کے لیے معیار بنادیا، کہ بعد والی امت اگر ایمان لائے تو ان کے جیسا ایمان لائے، اللہ تعالیٰ فرماتے ہیں:

أَمِنُوا كَمَا أَمَنَ النَّاسُ۔ (البقرة: ۱۳)

ترجمہ: تم لوگوں (یعنی کامل مؤمن صحابہ ﷺ) کے ایمان لانے کی طرح ایمان لے آؤ۔ (از: تیسیر القرآن)

یعنی صحابہ کرام ﷺ جیسا ایمان لاؤ تو تمھارا ایمان معتبر ہے۔

یہ ہمارے لیے عظمت کی بہت بڑی دلیل ہو گئی کہ یہ علوم حضرات صحابہ کرام ﷺ کے نورانی واسطے سے اس امت کو مل رہے ہیں۔

عظمت کی پانچویں دلیل: تابعین و تبعِ تابعین کی نسبت

پھر حضرات صحابہ ﷺ سے جنہوں نے یہ علم حاصل کیا وہ تابعین کی جماعت ہے، تابعین سے جنہوں نے یہ علم حاصل کیا وہ تبعِ تابعین کی جماعت ہے، جن کو آپ ﷺ کی مبارک زبان سے سند دی گئی:

خَيْرٌ أُمَّتِي قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونُنَّهُمْ. (تفہیم علیہ)
 ترجمہ: میری امت میں سب سے بہترین لوگ وہ ہیں جو میرے زمانے کے ہیں، پھر وہ جوان کے قریب ہوں، پھر وہ جوان کے قریب ہوں۔
 سبحان اللہ! جس مقدس جماعت کو حضرت نبی کریم ﷺ نے "خیز" ہونے کا اعزاز عطا فرمایا اور جوان علوم کے ہم تک پہنچنے کا واسطہ اور ذریعہ بنی، اور قرآن میں بھی اشارتاً ان کا ذکر ہے:

وَالسَّيِّقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ
رَضِيَ اللَّهُ عَنْهُمْ وَرَضُوا عَنْهُ. (التوبۃ: ۱۰۰)

ترجمہ: اور وہ مہاجرین اور انصار جنہوں نے (ایمان کی دعوت قبول کرنے میں) سب سے پہلے سبقت کی اور جن لوگوں نے یہی کے ساتھ ان کی اتباع کی، اللہ تعالیٰ ان سے راضی ہو گئے اور وہ لوگ بھی اللہ تعالیٰ سے راضی ہو گئے۔ (از: تفسیر القرآن)
 اس آیت کی ایک تفسیر یہ ہے کہ جنہوں نے مہاجرین اور انصار کی صحیح معنوں میں اتباع کی؛ لہذا تابعین اور تبعِ تابعین کی جماعت بھی اس میں شامل ہے۔

عظمت کی چھٹی دلیل: ائمہ حدیث کی نسبت

پھر ان کے بعد یہ علوم ہن انہمہ حدیث اور جن راویوں کی برکت سے ہم تک پہنچے ہیں، جیسے حضرت امام بخاریؓ، امام مسلمؓ، امام ترمذیؓ، امام ابو داؤدؓ وغیرہ، یہ تمام بڑے بڑے ائمہ حدیث ہیں۔

یہ سب ائمہ حدیث اور تمام روایتی حدیث بھی ماشاء اللہ! علم و عمل، دیانت و اخلاص، صلاح و تقویٰ، اتباع سنت، عشقِ الہی اور عشقِ نبوی سے معمور تھے۔ گویا یہ بھی عظمت کی ایک بڑی دلیل ہے۔

خلاصہ یہ ہوا کہ اتنی ساری پاکیزہ نسبتوں کے ساتھ جو علوم ہمیں پہنچے ہیں ان علم کی عظمت ہمارے دلوں میں ہونی چاہیے، عظمت ہوگی تو ہمارے لیے اس علم کو پڑھنا آسان ہو جائے گا۔

حدیث کے ادب میں امام مالکؐ کا عجیب واقعہ

موطا امام مالک کے شروع میں یہ واقعہ آپ پڑھیں گے، حضرت عبد اللہ ابن مبارکؓ فرماتے ہیں کہ: امام مالکؐ ایک مرتبہ حدیث کا درس دے رہے تھے، اس دوران سولہ مرتبہ بچھو نے آپ کو کاٹ لیا؛ لیکن آپ نے درس جاری رکھا، ڈنک کی تنکیف کی وجہ سے آپ کا رنگ بدل جاتا تھا؛ لیکن اپنے طرزِ عمل میں ذرا بھی تبدیلی نہیں آئی، جب درس سے فارغ ہوئے تو ابن مبارک نے دریافت فرمایا کہ: حضرت! آج درس کے دوران میں نے آپ کی وہ حالت دیکھی جو اس سے پہلے کبھی نہیں دیکھی تھی، اس وقت آپ نے بچھو کے کامنے کا واقعہ بیان کیا اور فرمایا کہ: عظمت و جلال نبوی

نے مجھے اس بات پر مجبور کیا کہ میں برابر حدیث پڑھاتا رہوں اور اس تکلیف پر صبر کروں۔

کیسی عظمت ان کے دل میں ہو گی کہ بچھوڑنک مار رہا ہے، اس کے زہر کا اثر بھی ہو رہا ہے جس کی وجہ سے سخت تکلیف ہو رہی ہے، پھر بھی حضرت نبی کریم ﷺ کی حدیث کی عظمت کی وجہ سے آپ نے حدیث کے درس کو نہیں روکا اور حدیث شریف پوری عظمت کے ساتھ لوگوں کو سکھاتے رہے۔ اسی کو ”عظمت“ کہتے ہیں۔
بس! اسی عظمت کے ساتھ اس علم کو حاصل کریں گے تو ان شاء اللہ! بہت کچھ حاصل ہو گا، اللہ تعالیٰ ہم سب کو ان علومِ شرعیہ دینیہ کی عظمت کامل کا استحضار مکمل طور پر عطا فرمائے اور اس کی قدر نصیب فرمائے۔

دوسرے ادب: محبت

دوسرے باطنی ادب یہ ہے کہ: ہم لوگ علم حدیث سے محبت پیدا کریں، ان احادیث مبارکہ میں قرآن کی آیات بھی ہیں، اسی طرح احادیث کی کتابوں میں اقوال صحابہ بھی ہوتے ہیں ان سب مقدس چیزوں سے ہمیں محبت ہونی چاہیے۔

محبت کی وجہ کیا ہے؟ قرآن مجید اللہ کا کلام ہے، احادیث حضرت نبی کریم ﷺ کی مبارک زبان سے نکلی ہوئی بتیں ہیں، ہم کو اللہ تعالیٰ سے اور حضرت نبی کریم ﷺ اور آپ کے اقوال و اعمال سے محبت ہونی چاہیے، اسی طرح اس علم حدیث سے بھی محبت ہونی چاہیے۔ عربی کا مقولہ ہے:

حُبُّكَ النَّبِيُّ إِعْمَانٌ وَيُصَمُّ.

ترجمہ: کسی چیز کی محبت آدمی کو اندھا بہرہ بنادیتی ہے۔

یعنی انسان کو کسی سے محبت ہوتی ہے تو اس کے پیچھے وہ انداھا، بہرا ہو جاتا ہے۔
غرض یہ کہ اس علمِ شریف سے ہمیں محبت ہو گی تو ہم دیوانے بن کر اس کے پیچھے
محنت کریں گے اور اس کے حصول اور اس پر عمل کی کوشش کریں گے۔

اسی طرح انسان کو جب کسی چیز سے محبت ہوتی ہے تو اس کی ہر چیز سے محبت ہوتی
ہے، جیسے ہم کو اللہ تعالیٰ سے محبت ہے:

وَالَّذِينَ أَمْنُوا أَشَدُ حُبًا لِّلَّهِ۔ (البقرة: ۱۶۵)

ترجمہ: اور ایمان والے اللہ تعالیٰ ہی سے سب سے زیادہ محبت رکھتے ہیں۔
اللہ تعالیٰ کی محبت کی وجہ سے ہم قرآن سے بھی محبت کرتے ہیں؛ اس لیے کہ یہ اللہ
کا کلام ہے اور جو اس کلام کو پڑھے گا وہ بھی اللہ کا محبوب ہو جائے گا، اسی طرح حدیث
شریف سے محبت اس لیے ہے کہ یہ اللہ کے نبی ﷺ کا کلام ہے۔

یاد رکھو! حضرت نبی کریم ﷺ سے عشق اور محبت کے بغیر حدیث شریف کے علم کی
برکت حاصل نہیں ہوتی ہے، حدیث شریف کے الفاظ بغیر عشق و محبت کے بھی حاصل
ہو جائیں گے؛ لیکن حدیث کا جواصل لُبِ لباب، مغزاً اور روحانیت ہے وہ عشق و محبت
کے بغیر کبھی بھی حاصل نہیں ہو سکتا۔

آج دنیا میں بہت سارے غیر مسلموں نے اسلامی علوم کو گھرائی سے حاصل کیا ہے،
ریسرچ (Research) کیا ہے؛ علم حدیث میں PhD کیا ہے؛ لیکن ان کے دل
میں حضرت نبی کریم ﷺ کی محبت اور عشق نہیں ہے؛ اس لیے حدیث کا ظاہری علم
ان کو فائدہ نہیں دیتا۔

جب بخاری شریف جلد اول پہلی مرتبہ "حضرت الاستاذ شیخ الحدیث مولانا اکرام

علی صاحب بھا گلپوری، سے پڑھی تھی تو وہ اس مضمون پر ایک شعر پڑھا کرتے تھے، بہت ہی پیار اشعار ہے، آپ بھی اس کو یاد کرو:

بے عشق محمد کے جو پڑھتا ہے بخاری اسے آتا ہے بخاری، آتی نہیں بخاری

یعنی حضرت نبی کریم ﷺ کی محبت اور عشق کے بغیر جس نے بخاری پڑھی تو ظاہری علم کی کچھ ترقی تو مل جائے گی؛ لیکن اصل بخاری شریف اور حدیث شریف کی برکات اور روحانیت اس کو حاصل نہیں ہوگی، یہ بہت ہی اہم باطنی ادب ہے۔

تیسرا ادب: نیت کی درستگی

اس علم شریف کے حصول کے لیے تیسرا ادب نیت کا درست کا درست ہونا ہے، ہم بخاری شریف کی پہلی حدیث ان شاء اللہ! پڑھیں گے، اُس میں یہی صحیح نیت کا سبق ہے، اللہ تعالیٰ ہم سے راضی ہو جائے، ہماری آخرت بن جائے، یہ اصل نیت ہے۔

بد نیتی اور بے نیتی

میرے استاذِ محترم شیخ الحدیث حضرت مولانا مفتی سعید احمد صاحب پالنپوری - رَحْمَةُ اللّٰهِ مَرْقَدُهُ - ارشاد فرمایا کرتے تھے کہ: نیت میں ایک چیز سوئے نیت؛ یعنی بُری نیت ہے اور ایک چیز ہے: بے نیت اور لا نیت؛ یعنی کوئی نیت ہی نہیں ہے۔

اس زمانے میں بُری نیت والے بھی ہوں گے؛ لیکن بے نیت والے زیادہ ہیں اور جس طرح بُری نیت نقصان کرتی ہے اسی طرح بے نیت بھی نقصان کرتی ہے۔

بے نیتی کا مطلب یہ ہے کہ جیسے شوال کامہینہ شروع ہو گیا تو معمول کے مطابق مدرسہ چل دیے کہ ہمیں دورہ حدیث تک تو مدرسے میں جانا ہی ہے، والدین نے روانہ

کردیا اور ہم آگئے۔ مدرسہ کیوں آئے؟ کیانیت ہونی چاہیے؟ اس کا کوئی استحضار نہیں، یہی بے نیتی بہت سوں میں پائی جا رہی ہے۔

پہلی نیت: اللہ تعالیٰ کی رضا مندی

اس لیے ہمیں نیت کا استحضار ہونا چاہیے کہ ہم کیوں علم حاصل کر رہے ہیں؟ ہم اپنی جوانی کا قیمتی سرمایہ لگا رہے ہیں؛ اس لیے سب سے پہلے یہ نیت ہو کہ میرے اللہ مجھ سے راضی ہو جائے:

إِلَّا ابْتِغَاءَ وَجْهِ رَبِّهِ الْأَعْلَى ۝ وَلَسَوْفَ يَرْضُى ۝ (اللیل: ۲۰)

ترجمہ: اس کا مقصد تو صرف اپنے رب کی خوشی حاصل کرنا ہے جن کی شان سب سے اوپر ہے، اور یقین رکھو کہ ایسا شخص عقریب خوش ہو جائے گا۔ (از: تیسرا قرآن)
اللہ تعالیٰ کی خوشنودی حاصل کرنا ہے، یہ ہماری بینادی نیت ہونی چاہیے۔

آپ حضرات ابو داؤد شریف میں ایک حدیث پڑھیں گے اور مشکلاۃ شریف میں بھی یہ روایت پڑھ کچے ہیں کہ اللہ تعالیٰ کے بنی اسرائیل نے ارشاد فرمایا:
مَنْ تَعَلَّمَ عِلْمًا مِمَّا يُنْتَعِي بِهِ وَجْهُ اللَّهِ عَزَّ وَجَلَّ لَا يَتَعَلَّمُهُ إِلَّا لِيُصِيبَ بِهِ عَرَضًا مِنَ الدُّنْيَا، لَمْ يَجِدْ عَرْفَ الْجَنَّةِ۔ (یعنی ریجھا) یوم القيامۃ۔ (ابو داؤد)
جو علم اللہ تعالیٰ کی رضا کے لیے حاصل کیا جاتا ہے، اگر کوئی اس علم کو دنیا کے لیے حاصل کرتا ہے تو اس کو جنت کی خوشبو بھی حاصل نہیں ہوگی۔

اب یہ شرعی اور دینی علوم ہیں، قرآن و حدیث کے علوم ہیں، ان کو دنیا کی خاطر اگر کوئی حاصل کرے تو اس کو جنت کی خوشبو بھی حاصل نہیں ہو سکتی؛ چجائے کہ اس کو جنت مل جائے؛ لہذا سب سے پہلی نیت یہ ہو کہ میں اپنے اللہ تعالیٰ کو راضی کرنا چاہتا ہوں۔

دوسری نیت:

علم حاصل کر کے اللہ کی مرضی والی زندگی گذاریں گے

دوسری نیت یہ ہو کہ: میں مسلمان ہوں، اللہ کا بندہ ہوں، اللہ میرے خالق و مالک ہیں، اللہ تعالیٰ کی مرضی والی زندگی گذارنا میرے لیے لازم ہے، جیسے کوئی نوکر کسی کے یہاں ملازمت کرتا ہے، اب اگر وہ نوکر اپنے مالک کی خوشنودی کا کام کرے گا تو اس کو اپنی ملازمت میں ترقی ملے گی اور فائدہ بھی ہو گا، اگر اس کا مالک کچھ اور چاہے اور نوکر کچھ اور کام کرے تو اس کو ترقی نہیں ملے گی، اسی طرح ہمارے خالق و مالک، ہمارے اللہ ہیں، وہ اللہ ہم سے کیسی زندگی چاہتے ہیں؟ یہ ہمیں اس علم کے ذریعے سیکھنا ہے اور ہم اس علم سے ہمارے خالق و مالک کی مرضی والی زندگی سیکھیں گے اور اسی کے مطابق ہم اپنی زندگی بنائیں گے۔

اب ہمارے خالق و مالک ہم سے کیسی زندگی چاہتے ہیں وہ ہمیں کیسے پتہ چلے گا؟ یہ ہمیں قرآن و حدیث کے ذریعے سے پتہ چلے گا کہ اللہ تعالیٰ ہم سے کیسے افعال، اعمال، ارادے، عزائم، خیالات اور افکار چاہتے ہیں؛ لہذا علم کے حصول کے حصول کے لیے دوسرے نمبر کی نیت یہ ہو کہ: جس اللہ نے مجھے پیدا کیا وہ ہم سے کیسی زندگی چاہتے ہیں وہ ہم اس علم سے سیکھیں گے اور اس کے مطابق اپنی زندگی بنائیں گے۔

جبی ڈائری

میں آپ تمام بھائیوں سے درخواست کرتا ہوں کہ: ایک اچھی قسم کی جبی ڈائری خرید کر ہمیشہ جیب میں رکھیے، ساتھ میں قلم بھی رکھیے، ایسے تو قرآنِ مجید کی ہر ہدایت

اور ہر ہر حدیث ہماری زندگی کے لیے مشغل راہ ہے؛ لیکن بہت سی باتیں وہ آئیں گی جن پر ہمیں فوری طور پر عمل شروع کرنا ہے تو ایسی باتوں کو ہم ڈائری میں نوٹ کر لیں اور فوراً عمل شروع کر دیں اور پھر اس ڈائری پر وقتاً فوقاً نظر کرتے رہیں؛ تاکہ ہمارا عمل تازہ اور جاری رہے، مثلاً: کسی حدیث شریف میں کوئی خاص سنت پڑھی یا کوئی خاص عمل یا وظیفہ پڑھایا کوئی خاص گناہ چھوڑنے کی بات پڑھی تو اس کو اپنی ڈائری میں مختصر نوٹ کر لیں اور اس ڈائری کو کبھی کبھی دیکھتے رہیے، یہ ڈائری زندگی بھرا پنے پاس رکھیے تو ان شاء اللہ! بہت سارے اعمال ہماری زندگیوں میں زندہ ہوں گے اور بہت سارے گناہ چھوٹ جائیں گے۔

تیسرا نیت: خود سیکھ کر دوسروں تک پہنچائیں گے

اللہ تعالیٰ کی طرف سے دوسروں تک دین پہنچانے کی ذمے داری اللہ کے نبی ﷺ کو دوی کوئی ہے:
 یَا أَيُّهَا الرَّسُولُ بَلَّغْ مَا أُنزِلَ إِلَيْكَ مِنْ رَّبِّكَ . (المائدہ: ۶۷)

ترجمہ: اے رسول! (محمد ﷺ) جو (کلام یا احکام) تم پر تھارے رب کی طرف سے اتارا گیا وہ (تمام لوگوں کو) پہنچادو۔ (از: تیسیر القرآن)

اور یہی ذمے داری ججۃ الوداع کے موقع پر حضور ﷺ نے اپنے صحابہ رضی اللہ عنہم اور پوری امت کو سپرد فرمائی: بَلِّغُوا عَنِّيْ وَلَوْ أَيَّةً.

ترجمہ: مجھ سے نقل کرو گرچہ ایک آیت ہی کیوں نہ ہو۔
 جیسا کہ آپ کو معلوم ہے کہ قرآن کی آیتوں میں حروفِ مقطعات ہیں، جیسے ”ن“، ”

یہ بھی ایک آیت ہے، اسی طرح ”ق“، یہ بھی ایک آیت ہے، مطلب یہ ہے کہ دین کی ایک چھوٹی سی بات بھی تم جانتے ہو تو اس کو دوسروں تک پہنچا دو۔

دین کی باتوں کے متعلق تین بنیادی مقاصد

دین کی باتوں کے یہی تین مقاصد ہوتے ہیں:

① خود سیکھنا اور سمجھنا۔

② اس پر عمل کرنا۔

③ تمام انسانوں تک اس کی دعوت پہنچانا۔

وفد عبد القیس والی روایت سے بھی دین کی باتوں کے یہی مقاصد معلوم ہوتے ہیں:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ: إِنَّ وَفْدَ عَبْدِ الْقَيْسِ أَتَوْا
الَّتِيَّ صَلَّى اللَّهُ عَلَيْهِ وَسَلَّمَ فَقَالَ: مَنِ الْوَفْدُ أَوْ مَنِ الْقَوْمُ؟ قَالُوا: رَبِيعَةُ.
فَقَالَ: مَرْحَبًا بِالْقَوْمِ أَوْ بِالْوَفْدِ، عَبْرَ حَرَّاً وَلَا نَدَمِي. قَالُوا: إِنَّا نَأْتَيْكَ مِنْ
شَقَّةٍ بَعِيْدَةٍ وَبَيْنَنَا وَبَيْنَكَ هَذَا الْجَيْحَنُ مِنْ كُفَّارَ مُضَرَّ، وَلَا نَسْتَطِيعُ أَنْ نَأْتَيَكَ
إِلَّا فِي شَهْرٍ حَرَامٍ، فَمُرْنَا بِأَمْرٍ نُخْبِرُكُمْ مَنْ وَرَأَنَا نَدْخُلُ بِهِ الْجَنَّةَ.

فَأَمْرَهُمْ بِأَرْبَعٍ وَنَهَا هُمْ عَنْ أَرْبَعٍ: أَمْرَهُمْ بِالإِيمَانِ بِاللَّهِ عَزَّ وَجَلَّ وَحْدَهُ،
قَالَ: هَلْ تَدْرُونَ مَا الْإِيمَانُ بِاللَّهِ وَحْدَهُ؟ قَالُوا: اللَّهُ وَرَسُولُهُ أَعْلَمُ. قَالَ:
شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامُ الصَّلَاةِ وَإِيتَاءُ الرَّكُوْةِ

وَصَوْمُ رَمَضَانَ وَتَعْطُوا الْحُمْسَ مِنَ الْمَغْنَمِ. الخ

قال: احْفَظُوهُ وَأَخْبِرُوهُ مَنْ وَرَاءَكُمْ.

وفي رواية: احفظوهن وأبلغوهن من وراءكم.(البخاري: ۷۲۱)

حضرت عبد اللہ بن عباس رضی اللہ عنہما فرماتے ہیں کہ: وَفِيْ عَبْدِ اَقْرِبٍ آپ صَلَّى اللّٰهُ عَلٰيْهِ وَسَلَّمَ کی خدمت میں حاضر ہو تو آپ صَلَّى اللّٰهُ عَلٰيْهِ وَسَلَّمَ نے فرمایا: مر جب اے اُس قوم کو جونہ رسول ہوئی اور نہ شرمندہ (یعنی خوشی سے مسلمان ہو گئے، بڑھ کر مسلمان نہیں ہوئے جس سے ان کو ذلت یادامت ہوتی)۔

انھوں نے عرض کیا کہ: یا رسول اللہ! ہمارا ملک بہت دور ہے اور ہمارے اور آپ کے درمیان مُضر کے مشرکین کی آبادیاں ہیں، صرف اشہرِ حرم میں (یعنی رجب، ذی قعده، ذی الحجہ اور محرم جن میں عرب لوٹ مار کو حرام جانتے ہیں) ہم آپ کی خدمت میں حاضر ہو سکتے ہیں؟

اس لیے آپ ہم کو ایسا جامع اور منحصر عمل بتلا دیجیے جس کے کرنے سے ہم جنت میں داخل ہو سکیں اور اہلِ شہر کو بھی (یعنی جو یہاں نہیں آسکے اور وہاں وطن میں ہیں) اسی کی دعوت دیں۔

جامع عمل

آپ صَلَّى اللّٰهُ عَلٰيْهِ وَسَلَّمَ نے فرمایا: چار چیزوں کا حکم دیتا ہوں اور چار چیزوں سے منع کرتا ہوں:

① اللہ تعالیٰ پر ایمان لا اور گواہی دو کہ اللہ تعالیٰ کے سوا کوئی معبود نہیں ہے۔
② نماز قائم کرو۔

③ زکوٰۃ ادا کرو اور مال غنیمت میں سے پانچواں حصہ اللہ کے لیے ادا کرو۔
④ رمضان کے روزے رکھو۔

اس حدیث شریف میں ان الفاظ پر خاص دھیان دیا جاوے کہ وَفِيْ عَبْدِ اَقْرِبٍ آپ کے لوگوں نے حضرت نبی کریم صَلَّى اللّٰهُ عَلٰيْهِ وَسَلَّمَ سے دین کی بات سکھانے کی درخواست کی،

اس میں یہ اہم مقاصد عرض کیے:

ہم خود عمل کر کے جنت میں داخل ہوں اور ہمارے جو بھائی یہاں نہیں آسکے ہیں
وہ بھی ہمارے ذریعے ان باتوں کو سیکھ کر عمل کریں اور جنت میں داخل ہونے والے
بنیں۔

نیز خود آگے آپ ﷺ نے بھی یہی ارشاد فرمایا:

إِحْفَظُوهُ وَأَخْبِرُوهُ مَنْ وَرَأَكُمْ.

انھیں یاد کرو اور دوسروں کو بھی ان سے باخبر کرو۔

جس سے معلوم ہوا کہ خود حضور ﷺ نے بھی اہم مقاصد یہی بیان فرمائیں۔
الغرض! حصول علم کے لیے تیسری اور اہم نیت اشاعت دین کی ہے جو کہ ہماری
ذمے داری ہے۔

یہ تین اہم اور بڑی نیتیں ہوئی چاہیے، ایک: اللہ تعالیٰ کی رضا، دوسرا: اپنی زندگی
اللہ تعالیٰ کی مرضی والی بنائیں اور تیسرا: دوسروں تک اللہ تعالیٰ کا دین پہنچائیں۔

روزانہ صحیح نیت کا استحضار کر لینا چاہیے

روزانہ صحیح سویرے نیت کا استحضار کر لیا کریں؛ کیوں کہ یہ درسِ حدیث اور درسِ
قرآن کا جامع حلقة ہے اور درسِ قرآن پر بہت ساری فضیلتیں ہیں، مغفرت اور رحمت کا
نزول، نیز اللہ تعالیٰ کی طرف سے سکینیت کا ملنا اور ملائکہ کے سامنے تذکرہ، یہ سب
فضائلِ قرآن اور حدیث کے ہیں۔

حضرت شیخ زکریا نے فضائلِ اعمال میں یہ حدیث نقل کی ہے:

عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ : مَا اجْتَمَعَ قَوْمٌ فِي

بَيْتٍ مِنْ بُيُوتِ اللَّهِ يَتَنْلُوْنَ كِتَابَ اللَّهِ وَيَتَدَارِسُونَ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَعَشِيقَتْهُمُ الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عَنْهُ۔

ترجمہ: حضرت نبی کریم ﷺ نے ارشاد فرمایا: کوئی قوم اللہ کے گھروں میں سے کسی گھر میں جمع ہو کر قرآن کی تلاوت کریں، اس کا دور کریں، ایک دوسرے کا قرآن سنیں اور سنا کیں تو اللہ تعالیٰ کی طرف سے سکینہ نازل ہوتی ہے، اللہ کی رحمت ان کو ڈھانپ لیتی ہے، رحمت کے فرشتے ان کو ٹھیر لیتے ہیں اور حق تعالیٰ شانہ ان کا تذکرہ ملائکہ کی مجلس میں کرتے ہیں۔

اگر گھر سے نکلتے وقت یہ نیت کر کے نکلیں کہ علم حاصل کرنے کے لیے میں مدرسہ جا رہوں تو حصول علم پر جو فضائل ہیں وہ سب ان شاء اللہ! ہمیں حاصل ہوں گے۔
درس قرآن کے حلقات اور درسِ حدیث کی مبارک مجلس میں شرکت کریں گے تو یہ تمام اجر و ثواب ان شاء اللہ! حاصل ہو گا۔

حدیث کی مجلس روحانی طور پر آپ ﷺ کی مجلس مبارک ہے

جب ہم حدیث شریف کی مجلس میں بیٹھیں تو یہ تصور ہونا چاہیے کہ گویا ہم حضرت نبی کریم ﷺ کی صحبتِ اقدس اور مبارک مجلس میں بیٹھے ہیں، جس طرح صحابہؓ کرام ﷺ آپ ﷺ کی حیات مقدسہ میں مجلسِ اقدس کے انوار اور برکات حاصل کرتے تھے، ہمیں آج صحیح سندوں کے ذریعے آپ ﷺ کے اقوالِ مبارکہ پڑھنے کو مل رہے ہیں؛ گویا ہم حضور ﷺ کی مجلس میں ہیں: لہذا ایک بات یہ کہی جاتی ہے:

أَهْلُ الْحَدِيثِ هُمْ أَهْلُ التَّيِّنِ وَإِنْ لَمْ يَصْحِبُوا نَفْسَهُ أَنْفَاسَهُ صَحِحُوا

لیعنی حدیث پڑھنے اور پڑھانے والے، حدیث کا شغف رکھنے والے نبی ﷺ کے گھر کے لوگ ہیں، اگرچہ ان کو زندگی میں حضرت نبی کریم ﷺ کی صحبت نہیں مل سکی؛ مگر اب وہ روحانی اور معنوی طور پر حضور ﷺ کی صحبت میں ہیں۔

روحانی تعلق

بعض بزرگوں نے کشف کے عالم میں دیکھا کہ جتنے لوگ دنیا میں صحیح اصولوں اور اخلاق کے ساتھ حدیث شریف پڑھتے پڑھاتے ہیں وہ ایک روحانی کڑی اور رسمی سے مدینہ منورہ میں قبر اطہر میں قلب اقدس سے جڑے ہوئے ہیں، جیسے اس مسجد کی لائٹ تار کے ذریعہ بھل گھر (پاور ہاؤس) سے جڑی ہوئی ہوتی ہے، پورے شہر میں جتنی بھی لاٹیں ہیں وہ تار کے ذریعے پاور ہاؤس (Power house) سے جڑی ہوتی ہیں، اسی طرح دنیا میں جہاں کہیں بھی حدیث شریف کی مجلس ہوتی ہے وہ لوگ گویا ایک روحانی تعلق (connection) کے ذریعے مدینہ منورہ میں قبر اطہر کے ساتھ منسلک اور جڑے ہوئے ہیں۔

حضور ﷺ کی خواب میں زیارت

اسی لیے جن کے قلوب صاف سترے اور پاکیزہ ہوتے ہیں ان کو درسِ حدیث کے دوران حالتِ بیداری میں حضرت نبی کریم ﷺ کی زیارت نصیب ہو جاتی ہے۔ جامعہ ڈاہیل کے دوسرے مہتمم: حضرت مولانا احمد بزرگ سملکیؒ کی یہ بات بہت ہی مشہور ہے اور کتابوں میں چھپی ہے کہ وہ حدیث شریف کے سبق کے درمیان بیداری میں حضور ﷺ کی زیارت کر لیا کرتے تھے۔

میرے پیر و مرشد حضرت مولانا مفتی محمود صاحب گنگوہی سے جب ہم نے مشکلہ شریف شروع کی تو دوسرے دن صحیح حضرت نے مجھ سے فرمایا کہ: آج رات کوئی خواب دیکھا؟ اُس وقت تو تجھ میں پڑ گیا کہ حضرت کیوں یہ سوال فرمار ہے ہیں؟ پھر فرمایا: جاؤ! اپنے ساتھیوں کو پوچھو کر کسی نے کوئی خواب دیکھا ہے؟ اس کے بعد حضرت نے ایک سرد آہلی اور فرمایا: ہمارے طالب علمی کے زمانے میں جب طلبہ حدیث شریف کا سبق شروع کرتے تھے تو بہت سارے طلبہ کو خواب میں آپ صَلَّی اللہُ عَلَیْہِ وَاٰلَہٖ وَسَلَّمَ کی زیارت نصیب ہو جاتی تھی۔

یعنی حدیث شریف کا سلسلہ شروع ہوا اور حضور صَلَّی اللہُ عَلَیْہِ وَاٰلَہٖ وَسَلَّمَ سے ایک خاص قسم کا روحانی رشتہ جر گیا۔

بہر حال! حصول علم حدیث کے لیے ظاہری اور باطنی دونوں طرح کے ادب کی بہت ہی زیادہ اہمیت ہے، اس میں سے چند باطنی آداب آپ کی خدمت میں پیش کیے گئے، باطنی آداب کی رعایت کی برکت سے ان شاء اللہ! ہمارا باطنِ مزگی، محلی، محلی ہو گا اور ایک نورانی کیفیت ہمیں محسوس ہوگی اور اس نورانی کیفیت کے ساتھ حدیث شریف کا علم حاصل کریں گے تو ہماری روحانیت اور نورانیت میں بھی ان شاء اللہ! اخوب ترقی ہوگی۔



ظاہری آداب

اب آپ کے سامنے چند ظاہری آداب پیش کیے جاتے ہیں۔

ہماری قوت اور صلاحیت علم حاصل کرنے میں لگنی چاہیے

آج دنیا میں کسی کو قوت اور طاقت مل جاتی ہے تو دولت کمانے میں لگاتا ہے، عہدہ حاصل کرنے اور عزت کمانے میں لگاتا ہے۔

اللہ تعالیٰ نے ہمیں جو طاقت، قوت اور صلاحیت دی ہے اور جتنے اساب اور وسائل ہمیں عطا کیے ہیں، جیسے اللہ تعالیٰ نے ہمیں جوانی دی ہے اور بھی دوسرا صلاحیت عطا فرمائی ہیں اور دوسرا کتنی ساری نعمتیں دی ہیں، اسی طرح جو صاحبِ مال ہیں ان کے پاس مال کی نعمت ہے، جو لکھ سکتے ہیں ان کے پاس لکھنے کی نعمت ہے، غرض! اللہ تعالیٰ نے جو بھی قوت اور صلاحیت ہمیں دی ہے اس کے لیے بہترین مصرف یہ ہے کہ تم اس کو علم دین سکھنے اور سکھانے میں لگائیں۔

حدیث شریف زبانی یاد کرو

اللہ تعالیٰ نے حافظہ (قوت یادداشت) کی ایک نعمت عطا فرمائی ہے، اس سے قرآن یاد کرو، حدیث شریف یاد کرو، میں رات کو حضرت الاستاذ مفتی سعید صاحب پالنپوری - نَوْرُ اللَّهِ مَرْقَدُهُ - کی تقریر دیکھ رہا تھا، اس میں حضرت نے جوار شاد فرمایا اس کا خلاصہ یہ ہے:

آج کل طلبہ کا حال یہ ہے کہ ان کا سارا دھیان سبق کی تقریر میں بیان ہونے والے فتنی مباحث پر ہوتا ہے، حدیث شریف کے متن کے ساتھ مناسب پیدا کرنے کی

کوشش نہیں کرتے؛ حالاں کہ یہ فی مباحث اصل نہیں ہے، اصل احادیث ہیں۔ دورے سے پہلے کئی حدیث کی کتابیں پڑھنی ہوتی ہیں؛ مگر طلبہ حدیث یاد نہیں کرتے، طلبہ کو کم از کم پانچ سو (۵۰۰) حدیثیں یاد ہونی چاہیے، حدیث شریف کامتن یاد کرو اور اس کا مفہوم اچھی طرح سمجھو، میرا معمول یہ ہے کہ روزانہ سبق شروع کرنے سے پہلے ایک حدیث یاد کرواتا ہوں اور ابتداء سماۓ حسنی سے کرتا ہوں؛ یعنی سب سے پہلے سماۓ حسنی یاد کرواتا ہوں، جب طلبہ کو سماۓ حسنی یاد ہو جاتے ہیں تو میں جو کتاب پڑھاتا ہوں اس میں سے ایک حدیث یاد کرواتا ہوں، حفظ کی ہوئی بات آسانی سے سمجھ میں آ جاتی ہے، اگر حدیث یاد نہ ہو تو مطلب آسانی سے سمجھ میں نہیں آتا؛ اس لیے بخاری شریف میں بھی طلبہ کو حدیث یاد کر لینی چاہیے۔ (از: مقدمہ تحقیق القاری، ج: ۱، ص: ۳۵)

حضرت مفتی سعید صاحبؒ نے ”محفوظات“ کے نام سے تین چھوٹے چھوٹے حصوں میں حفظِ حدیث کا ایک نصاب بھی مرتب کیا ہوا ہے جس میں چھوٹی چھوٹی حدیثیں ہیں۔ نورانی مکاتب نے بھی ”محفوظات“ نامی کتاب شائع کی ہے، اس میں حضرت الاستاذ کی محفوظات کتاب سے استفادہ کر کے چالیس حدیثیں اور دوسرے مسنون کلمات و اوراد حفظ کے لیے جمع کیے ہیں جو مکاتب کے نصاب کا ایک حصہ ہے۔

الحمد للہ! ہماری جوانی کا حافظہ بہت اچھا ہوتا ہے؛ اس لیے حدیثیں یاد کرو گے تو حافظہ والی اللہ تعالیٰ کی نعمت کا کتنا اچھا استعمال ہو جائے گا، جیسے قرآن مجید یاد کر لیا، حافظ قرآن ہوئے، اسی طرح جتنی ہو سکے حدیثیں بھی یاد کرنا چاہیے۔

خلاصہ یہ ہے کہ جو طاقت اور صلاحیت ہے اس کو اس علم شریف کے حاصل کرنے میں لگاؤ، یہ حدیث کے آداب میں سے ایک ظاہری اہم ترین ادب ہے۔

ہمارا زیادہ وقت حدیث کے پڑھنے اور مطالعے میں لگنا چاہیے

ہمارا یہ سال تو ایسا گز رنا چاہیے کہ نیند میں ہوں یا بیدار ہر وقت ہمارے ذہن اور دل و دماغ میں اقوالِ رسول و اعمالِ رسول ہی کی دھن لگی ہوئی ہو۔

میں جس زمانے میں جامعہ ڈائیکیل میں اور بعد میں دارالعلوم دیوبند پڑھتا تھا اس زمانے میں دورہ حدیث شریف کے سال میں ایک عجیب ماحول تھا کہ جس استاذ کے پاس پہلا گھنٹہ ہوتا وہ استاذ وقت سے آدھا گھنٹہ پہلے ہی سبق شروع کر دیتے؛ یعنی فجر کی نماز کے تھوڑی دیر کے بعد سبق شروع ہو جاتا تھا اور سبق مسلسل چار گھنٹے جاری رہتا، پھر جن کا چوتھا گھنٹہ ہوتا وہ استاذ چھٹی کا وقت ہونے کے بعد بھی ایک یا پون گھنٹہ تک پڑھاتے، پھر چھٹی ہوتی اور کھانا کھا کر تھوڑی دیر قیولہ کرتے، پھر ظہر کے بعد فوراً سبق شروع ہو جاتا، چھٹے گھنٹے والے استاذ عصر تک سبق پڑھاتے، پھر مغرب کے بعد دُیر حس سے پونے دو گھنٹے تک سبق ہوتا تھا اور عشا کے بعد بھی سبق ہوتا۔

پہلے سن رکھا تھا اور ابھی مشقی مختزم داعی الی اللہ حضرت اقدس مولانا ابراہیم صاحب دیولہ دامت برکاتہم العالیہ سے بھی اس کی تصدیق ہو گئی کہ شیخ الاسلام حضرت مولانا سید حسین احمد مدنی - نور اللہ مرقودہ - بھی بخاری شریف جلد ثانی عشا کے بعد ہی پڑھایا کرتے تھے، دن میں بخاری شریف ثانی کا گھنٹہ نہیں ہوا کرتا تھا۔

خلاصہ یہ کہ صبح سے رات تک سبق، ہر وقت یہی مشغله! اور دورہ حدیث کی درس گاہ میں رات کے وقت جا کر دیکھو تو دوڑھائی بجے تک طلبہ تکرار و مطالعہ میں ہوتے؛ بلکہ تہجد کے وقت بھی پڑھنے نظر آتے، گویا ہر وقت یہی مشغله ہوتا۔

گویا ہمارا ہر وقت اس علم شریف کے پیچھے لگنا چاہیے۔

اللہ تعالیٰ نے مال کی نعمت عطا کی ہو تو اس سے کتابیں خریدنی چاہیے

اسی طرح ہمارے پاس پیسے ہوں تو اس سے بہترین شروحتات، اچھے نسخے والی کتابیں خریدیں تو یہ مال والی نعمت کی قدر ہو جائے گی؛ چونکہ بعض کتابیں بہت زیادہ مہنگی آتی ہیں۔

میرے استاذ و مرشد حضرت مفتی محمود صاحب گنگوہیؒ سے سنا کہ جب حضرت رح کے لیے تشریف لے گئے تو اس وقت حضرت کے پاس اتنی فراوانی نہیں ہوتی تھی؛ اس لیے حضرت مکہ میں چوبیس گھنٹے میں صرف ایک بار کھانا کھاتے تھے، باقی زم زم کے پانی سے گزارا کر لیتے تھے اور کھانے اور ناشستے کے پیسے بچا کر وہاں سے ایسی ضروری کتابیں خریدلاتے تھے جو ہندوستان میں نہیں مل سکتی تھیں، ہمارے اکابرین کے ایسے بہت سارے واقعات اور بھی ہیں:

أُولَئِكَ أَبَايَيْ فَجِئْنَاهُ بِمِثْلِهِمْ إِذَا جَمَعْنَا يَا جَرِيرُ! الْمَجَامِعُ

حصول علم کی حرص اصلی حرص ہے

حدیث پاک میں آتا ہے کہ جو چیز تم کو نفع پہنچائے اس کی حرص اور لائق رکھو اور لائق اور حرص کے ساتھ اللہ تعالیٰ سے مدد طلب کرو، عاجزاً رکمزور ہو کر مت بیٹھ جاؤ۔ علم حاصل کرنے کی حرص اپنے اندر پیدا کرو، یہ اصلی اور صحیح حرص ہے۔



دوسرا ظاہری ادب: محنت کرنا

عربی کا مشہور شعر ہے:

بِقَدْرِ الْكِدَّ تُكْتَسِبُ الْمَعَالِيٰ	وَمَنْ طَلَبَ الْعُلَىٰ سَهَرَ اللَّيَالِيٰ
تَرُومُ الْعِزَّ ثُمَّ تَنَامُ لَيَلًا	يَغْوُصُ الْبَحْرَ مَنْ طَلَبَ اللَّاءِ
وَمَنْ رَامَ الْعُلَا يَغْبَرُ كَذَّأَضَاعَ الْعُمَرَ فِي طَلَبِ الْمُحَالِ	

ترجمہ: محنتوں کے بقدر اونچے مرتبے ملا کرتے ہیں اور جو اونچے مقام و مرتبے کے خواہش مند ہوتے ہیں وہ راتوں کو جاگا کرتے ہیں۔

تم عزت چاہتے ہو اور راتوں میں (بے خبر) سوتے رہتے ہو! (جان لوکہ) جنہیں موتیوں کی طلب ہوتی ہے وہ گہرے سمندروں میں غوطے لگایا کرتے ہیں۔ اور جس نے بغیر مشقت کے کامیابی پانا چاہی، اس نے اپنی عمر ایک ناممکن کام میں ضائع کر دی۔

یعنی جتنی محنت کرو گے اس کے حساب سے اعلیٰ مقام حاصل ہوگا، راتوں کو بیدار رہنا پڑے گا، محنت اور جدوجہد کرنی پڑے گی؛ گویا محنت ذریعہ ہے اور محنت کرتے وقت اچھی نیت کرو، اس پر بھی اللہ تعالیٰ ثواب عطا فرمائیں گے۔

یہ دنیا والے دنیوی کاموں میں محنت کرتے ہیں، جب کہ ان کی محنت کامیاب ہوگی یا رایگاں جائے گی اس کی کوئی ضمانت اور گارنی نہیں ہے؛ لیکن ہماری محنت میں اجر و ثواب کاملاً تلقینی ہے، اللہ تعالیٰ کا ارشاد ہے:

وَأَنْ لَيْسَ لِلْإِنْسَانِ إِلَّا مَا سَعَىٰ (النجم)

ترجمہ: اور یہ کہ انسان کو صرف اپنی کوشش کا بدله ہی ملتا ہے۔

حضرت عبد اللہ ابن مسعود (رضی اللہ عنہ) اور علم کی حرص

ہمارے اسلاف علم کے ایسے حریص تھے کہ اگر ان کو پتا چل جاتا کہ فلاں جگہ کوئی بڑے عالم رہتے ہیں تو ان کے پاس جلد پہنچنے کی کوشش کرتے؛ تاکہ علم حاصل کر سکیں۔ حضرت عبد اللہ ابن مسعود (رضی اللہ عنہ) ان مقدس ہستیوں میں سے ہیں جنھیں قرآن کریم کا ایک بہت بڑا حصہ براہ راست اللہ کے رسول ﷺ سے ملا ہے؛ لیکن علم کے اتنے حریص تھے کہ فرماتے ہیں: اُس اللہ کی قسم جس کے سوا کوئی معبد نہیں ہے! قرآن کریم کی ہر سورت کے بارے میں مجھے معلوم ہے کہ کہاں نازل ہوئی؟ اور ہر آیت کے بارے میں مجھے معلوم ہے کہ کس کے بارے میں نازل ہوئی؟ لیکن اس سب کے باوجود اگر مجھے کسی کے بارے میں معلوم ہو جاتا کہ وہ قرآن کا مجھ سے بڑا عالم ہے اور اس تک پہنچنا ممکن ہے تو اس تک ضرور پہنچتا۔

دو بزرگوں کی ملاقات نہ ہونے پر حضرت امام شافعی کا افسوس

ہمارے بزرگوں کا حال یہ تھا کہ اگر وہ کسی مجبوری کی وجہ سے اپنے زمانے کے کسی بڑے عالم تک نہ پہنچ پاتے تو وہ اس پر افسوس کا اظہار کرتے رہتے۔ امام شافعی کتنے بڑے امام تھے! اس کے باوجود وہ لیث بن سعد اور ابن ابی ذئبؓ کے بارے میں یہ فرمایا کرتے تھے کہ: ان دونوں کی ملاقات نہ ہونے پر مجھے جتنا افسوس ہے اتنا کسی اور کسی ملاقات نہ ہونے پر افسوس نہیں ہے۔ اس لیے کہ یہ دونوں بڑے جلیل القدر علماء تھے اور ان کے دور میں رہتے ہوئے بھی آپ ان سے ملاقات نہیں کر سکتے تھے۔

علامہ سعد الدین تقیازانی کا واقعہ

شرح تہذیب اور مختصر المعانی میں علامہ سعد الدین تقیازانی کا واقعہ سننا ہوگا کہ پہلے وہ بہت ہی کندہ ہن تھے؛ بلکہ ان کے استاذ: عضد الدین کے حلقہ درس میں ان سے زیادہ غنی کوئی نہیں تھا؛ لیکن خوب محنت کرتے تھے، دعا بھی کرتے تھے، اور کتابوں کے مطالعے میں سب سے آگے تھے۔

ایک مرتبہ انہوں نے خواب دیکھا کہ ایک اجنبی آدمی ان سے کہہ رہا ہے کہ: سعد الدین! چلو تو فرج کر کے آئیں۔ انہوں نے کہا کہ: میں تو فرج کے لینہیں پیدا کیا گیا ہوں، کتابوں کا اتنا زیادہ مطالعہ کرتا ہوں اور محنت کرتا ہوں پھر بھی مجھے کتاب سمجھ میں نہیں آتی تو فرج کے لیے جاؤں گا تو کیا حشر ہوگا! وہ شخص یہ سن کر چلا گیا اور تھوڑی دیر کے بعد پھر آیا اور وہی سوال و جواب ہوئے، اسی طرح تین مرتبہ آنے جانے کے بعد آخری مرتبہ میں اس نے کہا کہ: حضور صلی اللہ علیہ وسلم آپ کو یاد فرمار ہے ہیں۔

علامہ سعد الدین فرماتے ہیں کہ: میں گھبرا کر اٹھا اور ننگے پاؤں چل پڑا، شہر سے باہر ایک جگہ کچھ درخت تھے، وہاں جا کر دیکھا تو آپ صلی اللہ علیہ وسلم اپنے صحابہ ﷺ کی ایک جماعت کے ساتھ وہاں تشریف فرمائیں، مجھے دیکھ کر آپ صلی اللہ علیہ وسلم مسکرائے اور ارشاد فرمایا کہ: ہم نے تم کو بار بار بیلایا اور تم نہیں آئے؟

میں نے کہا: اے اللہ کے رسول! مجھے معلوم نہیں تھا کہ آپ بلا رہے ہیں، اس کے بعد میں نے اپنے ذہن کے کمزور ہونے کی شکایت کی تو آپ صلی اللہ علیہ وسلم نے فرمایا کہ: اپنا منہ کھولو، میں نے منہ کھولا تو آپ صلی اللہ علیہ وسلم نے اپنا العابد ہن میرے منہ میں ڈال دیا اور دعا کی، پھر فرمایا کہ: جاؤ۔

خواب سے اٹھنے کے بعد وہ رے دن جب آپ اپنے استاذ کے سبق میں حاضر ہوئے تو سبق کے درمیان استاذ کو کئی اشکالات کیے، ساتھی تو یہ سمجھے کہ یہ سب بے معنی ہیں؛ لیکن استاذ سمجھ گئے اور فرمایا:

یا سعدُ! إِنَّكَ الْيَوْمَ عَيْرُوكَ فِيمَا مَضِيَ .

آج تم وہ نہیں ہو جو اس سے پہلے تھے۔

امام غزالیؒ کا واقعہ

اسی طرح حضرت امام غزالیؒ بھی حصول علم کے لیے گئے تو شروع میں تو بالکل نہیں چل پائے، ماہیں ہو کر واپس جا رہے تھے کہ راستے میں ایک جگہ دیکھا کہ گلہری کا ایک بچہ اونچی جگہ پر چڑھنے کی کوشش کرتا تھا؛ لیکن گر جاتا، پھر کوشش کرتا پھر گر جاتا؛ مگر اس نے اپنی کوشش اور محنت نہیں چھوڑی، جب انھوں نے یہ دیکھا تو دل میں کہنے لگے کہ یہ ایک جانور ہو کر محنت نہیں چھوڑتا تو میں تو اشرف الأخلاقات میں سے ہوں پھر میں کیوں محنت چھوڑوں؟

بس! اسی چیز نے امام غزالیؒ کو واپس مدرسہ پہنچایا، تب جا کروہ امام غزالیؒ بنے۔ اللہ تعالیٰ کبھی چھوٹے جانوروں کے ذریعے سے بھی راہ نمائی فرماتے ہیں، کیسی

عجیب قدرت ہے!!

اس لیے ہمیں بھی کبھی محنت نہیں چھوڑنا چاہیے۔

محنت سے راستے کھلتے ہیں

محنت کا ایک بڑا فائدہ یہ ہے، جس کا اللہ تعالیٰ نے قرآن میں وعدہ فرمایا ہے:

وَالَّذِينَ جَاهَدُوا فِيْنَا لَنَهَدِيْنَاهُمْ سُبْلَنَا طَوَّانَ اللَّهَ لَمَعَ الْمُحْسِنِينَ ﴿١٥﴾

(العنکبوت)

ترجمہ: اور جن لوگوں نے ہمارے واسطے محنت کی، ہم ان کو ہمارے راستوں پر ضرور پہنچا دیں گے اور یقیناً اللہ تعالیٰ تو نیکی کرنے والوں کے ساتھ ہیں۔ (از: تیغہ القرآن)
فائدہ: دین کی خاطر محنت کی برکت سے اللہ تعالیٰ حق کی طرف رہبری فرماتے ہیں، خاص کر جہاں حق و باطل میں التباس ہو وہاں اللہ تعالیٰ ان لوگوں کو حق پر چلاتے ہیں اور جنت کی منزل بھی آسان ہو جاتی ہے۔

جو لوگ علم پر عمل کرنے میں محنت کرتے ہیں ان پر اللہ تعالیٰ دوسرے علوم مکناش فرماتے ہیں اور عمل بھی آسان ہو جاتا ہے۔ (حاشیہ از: تیغہ القرآن)

اس آیت میں اللہ تعالیٰ کی ایک عجیب نوازش پر غور کرنا چاہیے کہ ”جَاهَدُوا“ کا صیغہ بغیر کسی تاکید کے ہے اور ”لَنَهَدِيْنَاهُمْ“ کا صیغہ لام اور نونِ ثقلیہ کی تاکید کے ساتھ ہے، معلوم ہوا کہ اگرچہ ہم کمزور ہیں، ہماری محنت بھی کمزور ہے؛ لیکن ہم ہماری حیثیت کے مطابق عمل کریں، دین کے لیے کوشش کریں، علم حاصل کرنے میں محنت کریں تو اللہ تعالیٰ ضرر و بالضرورا ہیں کھولیں گے، دین اور علم کے لیے ہماری محنت کسی بھی درجے میں ہو تو اللہ تعالیٰ اس کے اوپر تاکید کے ساتھ وعدہ فرمار ہے ہیں کہ ان کے لیے راہیں کھولیں گے، یہ کتنی بڑی نوازش ہے!!

بعض مشائخین حدیث کے بارے میں سنا کر طالب علمی کے زمانے میں زیادہ ذہین نہیں تھے؛ لیکن ادب اور محنت سے علم حاصل کیا تو وہ ”شیخ الحدیث“ اور ”صدر مفتی“ بنے، یہ سب محنت اور ادب سے علم حاصل کرنے کی برکت تھی؛ اس لیے خوب محنت کرو۔

تکرار احادیث

ظاہری آداب میں سے ایک ادب یہ بھی ہے کہ سستی نہیں ہونی چاہیے، یہ ہمارا حدیث شریف کا سال ہے، اس میں تکرارِ روایت بھی ہوگی، بخاری شریف میں بھی کئی روایات کا مضمون مکرر ہے، پھر یہ کہ صحابہ ستہ، موطین، شمائل ترمذی اور شرح معانی الآثار یہ کل دس کتابیں ہمیں پڑھنی ہے، ان میں روایات کا تکرار تو ہوگا؛ اس لیے اکتاہٹ اور سستی بالکل نہ ہو کہ فلاں کتاب کی تقریر میں نے سن لی تھی اب یہاں سوجاؤ! دو چار جھوٹکے مارلو! ایسا ہر گز نہ ہو؛ اس لیے کہ ہر حدیث کی اپنی برکت ہوتی ہے، ہر کتاب کے مؤلف کا طرز الگ ہے اور افہام و تفہیم کے اعتبار سے ہر استاذ کا انداز الگ ہوتا ہے اور ہم جانتے ہیں:
 اِذَا تَكَرَّرَ تَقَرَّرَ.

یعنی ایک ہی چیز بار بار بولو یا سنو تو دل و دماغ میں جنم جاتی ہے۔
 اور تکرار کا مفہوم بھی یہی ہے کہ ایک ہی چیز بار بار بولو؛ اس لیے سستی اور اکتاہٹ کے بغیر پوری محنت کے ساتھ اس علم کو حاصل کرو۔

یہ چند ظاہری آداب ہوئے، اللہ تعالیٰ ہم سب کو ان آداب کی پوری پوری رعایت کرنے کی توفیق عطا فرمائے اور پورے اکرام، احترام اور عشق کے ساتھ اس علم میں شغل اور محنت کی توفیق عطا فرمائے۔

باوضو پڑھنے کا اہتمام

ایک اہم ادب ہے باوضو سبق پڑھنے کا اہتمام کرنا؛ اس لیے کہ وضنوں رہے اور علم

بھی نور ہے، یہ دونوں جمع ہوں گے تو ان شاء اللہ! اجتماع النورین ہو گا! اور انوار و برکات بہت زیادہ بڑھ جائیں گے۔

حضرت علامہ انور شاہ صاحب کشمیریؒ کے بارے میں مشہور ہے کہ سن شعور میں پہنچنے کے بعد کبھی کسی کتاب کو بغیر وضو کے ہاتھ نہیں لگایا۔ یہ مقولہ سنتے وقت یہ بات بھی یاد رکھنا چاہیے کہ بالغ ہونا بعد میں ہوتا ہے اور سن شعور پہلے ہوتا ہے، تقریباً آٹھ سال کی عمر میں شعور پیدا ہو جاتا ہے، اس کے بعد بلوغ کی عمر آتی ہے۔

حضرت شیخ ذکریا کا واقعہ

شیخ الحدیث حضرت مولانا محمد ذکریاؒ نے اپنا واقعہ لکھا ہے کہ ہم نے جس سال دورہ حدیث پڑھاتو میں نے یہ طے کر لیا تھا کہ ان شاء اللہ! کوئی حدیث بھی استاذ کے بغیر نہیں پڑھوں گا اور حاضری کا اہتمام کروں گا کہ کوئی سبق یا حدیث کا حصہ چھوٹنے نہ پائے، میرے ایک ساتھی (مولوی حسن احمد) تھے انھوں نے بھی یہی عہد کر رکھا تھا؛ لیکن اب ظاہر ہے انسان ہے اور دورہ حدیث میں یہ ہوتا ہے کہ صحیح سے جو پڑھنے بلیختے ہیں تو بعض اوقات چار چار، پانچ پانچ گھنٹے مسلسل سبق میں بیٹھنا پڑتا ہے، درمیان میں طبعی ضروریات بھی پیش آ جاتی ہیں، بعض اوقات وضو تازہ کرنے کی ضرورت پیش آ جاتی ہے، اگر وضو کرنے کے لئے دیر میں دو چار حدیثیں نکل گئیں تو مقصد حاصل نہیں ہوتا۔

فرماتے ہیں: میں نے اپنے ساتھی سے معاہدہ کر لیا تھا کہ جب مجھے تازہ وضو کرنے کی ضرورت پیش آئے گی تو میں تمھیں اشارہ کروں گا اور تم ایسا کرنا کہ جب میں اٹھ کر جاؤں تو اتنی دیر میں استاذ سے کوئی ایسا سوال کر لینا کہ اس کے نتیجے میں استاذ اس

کا جواب دینے میں لگ جائیں اور اگر وہ جلدی ختم ہو جائے تو پھر کوئی اور سوال کر لینا؛ تاکہ جتنا میرا وقت ضوکرنے میں گزر رہا ہے وہ سوال و جواب میں گزر جائے اور جب میں واپس آؤں تو پھر حدیث شروع ہو جائے۔

کہتے ہیں کہ: ہم ایسا ہی کرتے رہتے تھے، جب کبھی اس ساتھی کو وضو کی ضرورت پیش آئی تو اس نے مجھے اشارہ کیا، میں نے استاذ سے کوئی سوال کر لیا، وہ جواب دینے میں لگ گئے؛ یہاں تک کہ وہ وضو کر کے آگیا۔

کافی دنوں تک یہ سلسلہ چلتا رہا، کچھ دن کے بعد استاذ سمجھ گئے کہ یہ انھوں نے آپس میں چکر چلا�ا ہوا ہے تو کہتے ہیں : ایک مرتبہ ایسا ہوا کہ میرے ساتھی مولوی حسن احمد کو وضو کی ضرورت پیش آئی، انھوں نے مجھے اشارہ کیا اور اٹھ کر جانے لگے۔

میں نے سوال کیا کہ: حضرت! آپ نے ارشاد فرمایا تھا کہ علامہ ابن ہمام رحمۃ اللہ کی ایک بات نظر سے گزری تھی، اس میں تو یہ اشکال ہے؟ استاذ نے فرمایا کہ: میاں! علامہ ابن ہمام کو چھوڑ! وہ تیرا ساتھی وضو کرنے گیا ہے، وہ وضو کر کے آجائے، میں اتنی دیر میں تھیں ایک واقعہ سناتا ہوں، میں کہاں تھا رے ابن ہمام سے لڑتا رہوں گا!

اس طرح ان کے عزم کی برکت سے الحمد للہ! سارے دورہ حدیث میں کسی کتاب کی کوئی ایک حدیث بھی ایسی نہیں گزری جو استاذ کے سامنے نہ پڑھی گئی ہو یا بغیر وضو کے پڑھی ہو، حدیث شریف سے اس طرح محبت و عقیدت کی وجہ سے آپ ”شیخ الحدیث“ بنے ہیں، اس کی برکت دیکھ لو! آپ کافیض اب تک دنیا میں پھیل رہا ہے۔ لہذا دورہ حدیث کے ہر طالب کی یہ کوشش ہونی چاہیے کہ تمام اس باق میں پابندی سے حاضری ہو، اس سے ان شاء اللہ! احادیث کافیض اور برکات ظاہر ہوں گی۔

بہر حال! باوضو کتاب اٹھانا، باوضو کتاب پڑھنا، تکرار کرنا، باوضو مطالعہ کرنا، یہ بہت ہی اہم ادب ہے؛ لہذا اس کا خوب اہتمام کیا جائے، اگر سبق کے درمیان وضو ٹوٹ جائے تو جلدی جلدی وضو کر کے سبق میں شریک ہو جانا چاہیے، جیسا کہ نماز میں ”پنا“ کا مسئلہ ہے، ہمارے احناف کے نزد یہ سب سے قریب جگہ سے وضو کرے اور کم سے کم وقت میں فارغ ہو جائے، وضو کے لیے آتے جاتے کوئی دنیوی کلام نہ ہو، اسی طرح سبق کے درمیان بھی وضو ٹوٹ جائے تو سب سے قریب وضو کی جگہ سے کم سے کم وقت میں فارغ ہو کر سبق میں شامل ہو جائیں؛ لیکن سبق باوضو ہی پڑھنے کا اہتمام کریں۔

البتہ اگر کسی کو کوئی بیماری ہے تو کم سے کم درجے میں علوم عالیہ شرعیہ دینیہ کو تو باوضو پڑھنے کا اہتمام کرنا چاہیے، مثلاً درس قرآن، درس حدیث، درس فقہ، درس عقائد، یہ سب علوم عالیہ اور شرعیہ ہیں اور اگر منطق، فلسفہ، نحو، صرف جیسے فنون ہوں تو اس صورت میں بیماری کی وجہ سے وضو کے بغیر پڑھ لینے میں ان شاء اللہ! کام چل جائے گا کہ معذور کا معاملہ الگ ہے۔

روزانہ دور کعت نفل، غسل اور خوشبو کا اہتمام ہو سکے تو کریں

ایک ادب یہ ہے کہ اگر اللہ تعالیٰ نے وسعت دی ہو تو اچھے کپڑے، روزانہ غسل، خوشبو اور دور کعت نفل کا اہتمام کرنا چاہیے۔

حضرت امام مالک[ؓ] کا درس بڑا شاندار ہوتا تھا، غسل فرمाकر بہترین کپڑے پہنے اور بہترین خوشبو گا کر درس شروع فرمایا کرتے تھے۔

حضرت انس رضی اللہ عنہ اور حضرت ثابت بن انی رضی اللہ عنہ کا ادب

میرے بھائیو! ادب کی بڑی اہمیت ہے، جب ثابت بن انی رضی اللہ عنہ حضرت انس رضی اللہ عنہ کے گھر پہنچ کر اجازت طلب کرتے تو حضرت انس رضی اللہ عنہ خدمت کرنے والوں سے فرماتے کہ: میرے لیے خوشبو لے آؤ؛ تاکہ میں اپنے ہاتھ پر لگاؤں؛ اس لیے کہ ثابت بن انی ملاقات کے وقت میرے ہاتھ چو مے بغیر راضی نہیں ہوں گے، وہ کہیں گے کہ: اس ہاتھ نے رسول اللہ صلی اللہ علیہ وسلم کے ہاتھوں کو چھوپایا ہے۔

یہ حضرت ثابت بن انی رضی اللہ عنہ کا ادب تھا اور حضرت انس بن مالک رضی اللہ عنہ کا ادب یہ تھا کہ انھوں نے اللہ کے نبی کے ادب اور محبت کی وجہ سے ہاتھوں کو چومنے والے کے لیے اپنے ہاتھوں کو معطر کیا۔

حضرت امام بخاری رحمۃ اللہ علیہ کا اہتمام

حضرت امام بخاری رحمۃ اللہ علیہ تو اس چیز کا انتاز یادہ اہتمام فرماتے کہ باقاعدہ غسل فرماتے اور دور کعت استخارہ کی نماز ادا فرماتے، اس کے بعد حدیث شریف کا باب لکھتے، بخاری شریف میں روایات کی تعداد تقریباً نو ہزار چھیساں (۹۰۸۱) ہیں، اس سے اندازہ ہونا چاہیے کہ انھوں نے کتنی مرتبہ وضواہ غسل کیا ہوگا اور کتنی مرتبہ صلوٰۃ الاستخارہ پڑھی ہوگی۔ لہذا ہم لوگوں کو کم سے کم دن میں ایک مرتبہ ہی سہی دور کعت پڑھنے کا اہتمام کرنا چاہیے، تقاضا تو یہ تھا کہ ہر حدیث کے وقت دور کعت، ہر باب کے وقت دور کعت پڑھتے؛ لیکن ہم سے جتنا ہو سکے اہتمام کرنا چاہیے اور اللہ سے دعا کریں کہ اے اللہ! میرے لیے حصول علم کو آسان فرمادیجیے؛ اگرچہ میں اس قابل تونہیں ہوں کہ آپ کے

پیارے نبی ﷺ کی حدیث شریف پڑھوں یا لکھوں؛ لیکن آپ نے موقع عطا فرمایا ہے تو آپ میرے لیے سہل اور آسان فرمادیجیے۔

لہذا آپ لوگ اس بات کا پختہ ارادہ کریں کہ روزانہ دور کعت نماز پورے سال مستقلًا اس کتاب کو پڑھنے اور حصول علم کی نیت سے پڑھیں گے تو ان شاء اللہ! اس کی نورانیت اور برکتیں ہمیں نظر آئیں گی اور خوشبو لگانے کا اہتمام کرو گے تو اس سے ایک اچھی نضانے گی۔ میں نے اپنے بہت سارے بزرگوں کو دیکھا کہ خوشبو کا خوب اہتمام فرماتے تھے۔

حضرت مولانا اظہار الحسن صاحب کا نذر حلوی کا اہتمام

بہت پہلے ایک مرتبہ تقریباً مہینہ بھر بستی حضرت نظام الدین دہلی میں قیام رہا، وہاں حضرت مولانا اظہار الحسن کا نذر حلوی صاحبؒ کے ابو داؤد شریف کے درس میں شرکت کی سعادت نصیب ہوئی، فجر کے بعد فوراً درس شروع ہوتا تھا، آپ نظام الدین مرکز میں نمازوں کے امام بھی تھے، مولانا مرحوم فجر کی نماز پڑھا کر فوراً تازہ غسل فرماتے، پھر نئے یاد ہلے ہوئے کپڑے پہن کر ابو داؤد شریف کا درس شروع فرماتے، ایسا بتایا گیا کہ ان کا یہ اہتمام پورا سال گرمی، سردی، بارش ہر موسم میں رہتا ہے۔

صف سترار ہنا چاہیے

لہذا ہم کم سے کم اتنا تو کریں کہ میلے اور گندے نہ رہیں؛ چونکہ ہمارے بعض طلبہ کے لیے میلے رہنا ان کی ایک شاخت بیگنی ہے، یہ عادت اچھی نہیں ہے؛ اس لیے کہ ہم شریف ترین علوم پڑھ رہے ہیں، آپ کو معلوم ہو گا کہ اسکوں اور کانچ میں پڑھنے

والے طلبہ جب اسکوں کا بخ جاتے ہیں تو کیسے غسل کر کے روزانہ صاف سترے کپڑے (Uniform) پہن کر جاتے ہیں! ان کے مقابلے میں ہمارا سلسلہ بہت ہی اعلیٰ اور افضل و اشرف ہے؛ اس لیے ہمیں اس کے ظاہری ادب کا خصوصی اہتمام کرنا چاہیے۔

زبان سے عظمت کا اظہار کرنا

اللہ تعالیٰ، حضور ﷺ، صحابہ رضی اللہ عنہم، محدثین کرام اور دیگر اکابر
کا نام تعظیم کے ساتھ لینا چاہیے

ایک ادب ہے زبان سے عظمت کا ظاہر کرنا؛ یعنی اللہ تبارک و تعالیٰ کا نام آئے تو اسے ادب سے لیا جائے، جیسے اللہ تعالیٰ، اللہ سبحانہ، و تعالیٰ، اللہ جل جلالہ، اللہ جل شانہ، باری تعالیٰ عزّ اسمہ۔

میرا عمل یہ ہے کہ اللہ تعالیٰ کا نام ادب سے جمع کے صیغے کے ساتھ لیتا ہوں؛ اس لیے آپ بندے کے ”تيسیر القرآن“ (قرآن کے ترجمے) اور اس کے حواشی میں دیکھ لیجیے کہ اللہ تعالیٰ کے نام کے لیے تقریباً تمام جگہ ادب کا الفاظ و صیغہ استعمال ہوا ہے۔

اللہ تعالیٰ کے لیے جمع کا صیغہ استعمال کرنا

”فتاویٰ محمودیہ“ میں ایک سوال کے جواب میں حضرتؐ نے تحریر فرمایا ہے کہ: تعظیم کے لیے ”تم“ اور ”آپ“ بولنا بھی درست ہے، اللہ پاک نے بھی فرمایا: ﴿إِنَّا أَعْطَيْنَاكَ الْكَوْثَرَ﴾ اور ﴿إِنَّا آنَّزَنَاكُمْ﴾ اور ﴿نَحْنُ أَقْرَبُ﴾ وغیرہ۔ (از فتاویٰ

حضرت الاستاذ مفتی سعید صاحب پالنپوری - تَوَّرَ اللَّهُ مَرْقَدَهُ - نے قرآن کریم کی تفسیر "ہدایت القرآن" میں اکثر جگہ اللہ تعالیٰ کے لیے جمع کا صیغہ استعمال فرمایا ہے۔

درود شریف اور ذکر الہی کا اہتمام

اسی طرح حضور ﷺ کا مبارک نام بھی پورے ادب کے ساتھ لیا جائے اور یہ مبارک سال ہے کہ ہم حدیث کی برکت سے کثرت سے درود شریف پڑھ سکتے ہیں، حدیث میں آتا ہے:

أَوْلَى النَّاسِ بِيَوْمِ الْقِيَامَةِ أَكْثُرُهُمْ عَلَيَّ صَلَاةً۔ (ترمذی)
یعنی قیامت کے دن حضرت نبی کریم ﷺ کے سب سے زیادہ قریب وہ شخص ہو گا جو کثرت سے درود شریف پڑھنے والا ہو گا۔

اس لیے جب بھی حضرت نبی کریم ﷺ کا نام نامی اسم گرامی آئے تو درود شریف پڑھنے کا اہتمام کرنا چاہیے، کم سے کم "صلی اللہ علیہ وسلم" پڑھ لیا جائے اور تھوڑا بلند آواز سے پڑھیں؛ تاکہ جس کے ذہن میں نہ ہواں کو بھی یاد آ جائے۔

اللہ تعالیٰ کی کتنی بڑی نعمت ہے کہ آدمی کے دن - رات کے تقریباً تمام اوقات (دورہ حدیث میں رات کو بھی سبق ہوتا ہے) سر کارِ دو عالم ﷺ کے مبارک تذکرہ میں مشغول ہوں، حضرت خواجہ مخدومؒ فرماتے ہیں:

ان کا ذکر، ان کی تمنا، ان کی یاد وقت کتنا قیمتی ہے آج کل

یعنی جو اوقات اس طرح ہوں کہ اُن ہی کا ذکر ہو، اُن ہی کی تمنا، اُن ہی کی یاد ہو، اس سے زیادہ قیمتی وقت کیا ہو گا!

جب یہ نعمت اللہ تعالیٰ نے عطا فرمائی ہوئی ہے تو ایک بات کا اور اہتمام کرو کہ چلتے، اٹھتے بیٹھتے تمہاری زبانیں اللہ تعالیٰ کے ذکر: ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“، اور درود شریف سے تر رہے۔

دورہ حدیث کے سال میں جتنا درود شریف کی کثرت کرو گے ان شاء اللہ! اتنی ہی حدیث کی برکتیں حاصل ہوں گی؛ لہذا چلتے - پھرتے، اٹھتے - بیٹھتے زیادہ سے زیادہ درود شریف پڑھنے کی عادت ڈالو، سبق کے لیے آ تو درود شریف پڑھتے ہوئے آ، اور جب سبق سے فارغ ہو تو درود شریف پڑھتے ہوئے جاؤ، مسجد جاری ہے ہو تو درود شریف پڑھتے رہو، مطین میں جاری ہے ہو تو درود شریف پڑھتے ہوئے جاؤ۔

غرض! اس بات کی عادت ڈالو کہ چلتے - پھرتے، اٹھتے - بیٹھتے زبان درود شریف سے تر رہے۔

ہر وقت اللہ تعالیٰ کا ذکر

حافظ ابن حجر عسقلانی رحمۃ اللہ کے حالات میں لکھا ہے کہ اس زمانے میں لکڑی کے قلم ہوا کرتے تھے جن سے دوات میں ڈبو کر لکھا جاتا تھا اور قلم بھی چلتے چلتے چھس جایا کرتے تھے، اس کے لیے ان کو ”قط“، (چاقو سے قلم کا گھسنا ہوا تھوڑا سا حصہ کاٹ لینے کو ”قط“ کہتے ہیں) رکھنا پڑتا تھا۔

حافظ ابن حجر تصنیف فرماتے تھے، لکھتے لکھتے قلم گھس جاتا اور اس کے اوپر قط رکھنے کی ضرورت پیش آتی تو اتنی دیر لکھنے کا کام رک جاتا؛ چنانچہ حتی دیر ان کی تصنیف کا کام رک جاتا اتنے وقت میں اللہ تعالیٰ کا ذکر کرنے لگ جاتے تھے؛ تاکہ یہ

وقت خالی نہ جائے، ان کا کوئی لمحہ بھی اللہ تعالیٰ کے ذکر سے خالی نہیں گزرتا تھا، اس کے نتیجے میں اللہ تعالیٰ نے ان کے کام، اوقات اور ان کے فہم و ارشادات میں یہ برکت عطا فرمائی کہ آج صدیاں گزرنے کے بعد بھی ان کے علوم کے دریا بہرہ رہے ہیں۔

حضراتِ صحابہ رضی اللہ عنہم کے لیے دعائے رضوان کے فوائد

اسی طرح جب کسی صحابی کا نام آئے تو ان کے لیے دعائے رضوان کریں؛ یعنی رضی اللہ تعالیٰ عنہ کہیں، جیسے: حضرت ابو بکر رضی اللہ تعالیٰ عنہ، حضرت ابو ہریرہ رضی اللہ تعالیٰ عنہ وغیرہ، اس طرح ادب کے ساتھ نام لیں، ان شاء اللہ! اس کا ضرور فائدہ ہوگا، جس میں سے چند فائدے یہ ہیں:

① باری تعالیٰ کی اتباع: اللہ تعالیٰ نے قرآن مجید میں ان کے لیے ”رضی اللہ عنہمْ وَرَضُوا عَنْهُ“ فرمایا ہے۔

② حدیث میں آتا ہے کہ انسان جب دوسروں کے لیے دعا کرتا ہے تو فرشتے اُس دعا کرنے والے کے لیے دعا کرتے ہیں، جیسے کسی نے دعا کی کہ اے اللہ ”یونس“ کو شفاعة فرمائی تو فرشتہ کہتا ہے کہ: اللہ تجھے بھی شفادے، اسی طرح جب ہم صحابی کے لیے رضوان کی دعا کریں گے تو فرشتے ہمارے لیے بھی دعا کریں گے کہ اللہ تم سے بھی راضی ہو جائے۔

③ صحابی کی عظمت کا اظہار ہوگا کہ ہم نے صحابی کا نام عظمت و ادب کے ساتھ لیا۔

④ جب ان کے لیے ہم رضوان کی دعا کریں گے تو عالم بالا سے ان کی ارواح ہماری طرف متوجہ ہوں گی۔

دعائے مغفرت و رحمت

اسی طرح تابعین، تبع تابعین، ائمہ حدیث، شرایح حدیث، فقہائے کرام، ائمہ حضرات وغیرہ کے نام کے ساتھ دعائے مغفرت و رحمت بولا جائے، جیسے حضرت امام بخاری رحمۃ اللہ علیہ، حافظ ابن حجر رحمۃ اللہ علیہ، علامہ بدر الدین عینی رحمۃ اللہ علیہ، علامہ قسطلانی رحمۃ اللہ علیہ؛ یعنی ان پر اللہ تعالیٰ کی رحمت نازل ہو، برَّ اللہ مَضْجَعَهُ؛ یعنی اللہ تعالیٰ ان کی قبر کو ٹھنڈک والی بنادے، نَورَ اللہ مَرْقَدُهُ؛ اللہ تعالیٰ ان کی قبر کو منور کر دے۔ اس طرح ادب کے ساتھ نام بولنے کا اہتمام کریں گے تو وہ دعا ہمارے حق میں بھی قبول ہوگی اور فرشتے ہمارے حق میں بھی وہ دعا کریں گے اور عالم ارواح سے ان کی رو جیں ہماری طرف متوجہ ہوں گی۔

ہمارے اکابر میں سے ایک بزرگ کے متعلق میں نے سنا ہے کہ: کسی نے خواب میں دیکھا کہ حضرات صحابہ، حضرات تابعین، حضرات تبع تابعین^۱ اور علمائے کرام کی بڑی جماعت ان کے واسطے دعا کر رہی ہے، پوچھا گیا کہ: یہ سب حضرات ان کے لیے کیوں دعا کر رہے ہیں؟

فرمایا: اس لیے کہ وہ جب بھی ان حضرات کا نام لیتے ہیں تو ان کے لیے دعا کا جملہ بولتے ہیں اور ان حضرات کو وہاں عالم آخرت میں دعا پہنچتی ہے تو وہاں وہ بھی ان کے لیے دعا کرتے ہیں۔ لہذا ہمیں بھی ان کے نام کے ساتھ ان کی عظمت ظاہر ہوا یہسے جملہ بولنے چاہیے۔

اسی طرح جب ہم اپنے اساتذہ کرام کے نام لیں اس وقت بھی ادب و عظمت کا لحاظ رکھنا چاہیے۔

آلاتِ علم اور اسابابِ علم کا ادب

ایک اہم بات: آلاتِ علم، ذرائعِ علم اور اسابابِ علم کا ادب ہے۔ ذرائعِ علم میں کتابیں آتی ہیں کہ ان کو باوضو پڑھیں اور انھیں صحیح طریقے سے رکھنے کا اہتمام کریں، ان کتابوں پر گرد و غبار نہ لگنے دیں اور اگر لگ جائے تو اسے صاف کریں اور کتابیں رکھنے کی ترتیب میں ادب کا لحاظ ہو؛ یعنی اوپر نیچے رکھنے کی نوبت آئے تو بخاری شریف سب سے اوپر، پھر مسلم شریف، پھر درجہ بہ درجہ دوسرا کتابیں رکھنے کا اہتمام کریں۔

اور جب الگ الگ درجات کی کتابیں جمع ہو جائیں تو پہلے قرآن شریف اور اس کے متعلقات، پھر حدیث شریف اور اس کے متعلقات، پھر فقہ وغیرہ، اس طرح ترتیب سے رکھیں، مطلب یہ کہ کتابوں کا بھی ظاہری ادب ہونا چاہیے۔

کتابوں کے متعلق ایک اور قابلِ توجہ عمل

ایک اہم بات یہ ہے کہ کتابوں کو فائل (File) نہ بنائیں؛ یعنی خط یا کوئی کاغذ وغیرہ کتاب میں نہ رکھیں، یہ خلافِ ادب ہے۔

نیز اگر کتابیں مدرسے کی ہیں تو اس میں اپنی طرف سے حواشی، ترجمہ، مطلب، نام وغیرہ نہ لکھیں؛ اس لیے کہ کتابیں آپ کے پاس عاریتاً اور امامنا ہیں۔ ہاں! اگر اپنی ذاتی کتاب ہے تو اس میں درس کے متعلق ضروری و علمی بات لکھیں، غیر ضروری باتیں نہ لکھیں۔

قرآن مجید میں بغیر کسی ضرورت کے اس باق پر قلم سے نشان اور تاریخ وغیرہ لکھنا

مکروہ ہے، البتہ اگر بچوں کے سبق کی یاد دہانی کے لیے یہ کرنے کی ضرورت ہو تو نشان لگانے کی گنجائش ہے۔ (فتاویٰ دارالعلوم کراچی)

تپائی، درس گاہ اور ساتھیوں کا ادب

جس تپائی پر ہم کتابیں رکھتے ہیں اور جس درس گاہ میں بیٹھ کر ہم علم حاصل کرتے ہیں اس کا بھی ادب ہو، اسی طرح اپنے سبق کے ساتھیوں کا بھی ادب کرنا چاہیے:

وَالصَّاحِبِ بِالْجُنْبِ وَابْنِ السَّيْلِ۔ (النساء: ۲۶)

ترجمہ: اور پاس میں بیٹھنے والے کے ساتھ اور مسافر کے ساتھ۔ (از: تفسیر القرآن) ”الصَّاحِبِ بِالْجُنْبِ“ کی مختلف تفسیریں کی گئی ہیں، اس میں ایک استاذ کے تلامذہ، اسی طرح ایک پیر کے مریدین، ہم درس اور ہم جوڑہ ساتھی سب کے حقوق ادا کرنا بھی شامل ہو جاتا ہے۔

صحیح اعراب پڑھنا بھی ادب ہے

حدیث شریف کے آداب میں سے ایک ضروری ادب یہ بھی ہے کہ عبارت صحیح صحیح پڑھی جاوے، قدیم زمانے میں یہ ادب کتابیں با اعراب نہ ہونے کی وجہ سے ذرا مشکل تھا کہ عبارت پڑھنے والے کو نویں، صرفی تمام باتوں کو سامنے رکھ کر صحیح صحیح عبارت حل کرنا پڑتی تھی؛ لیکن اب کتابوں میں اعراب لگے ہوتے ہیں اور عموماً صحیح اعراب والی کتابیں مل جاتی ہیں؛ اس لیے اب یہ ادب آسان ہو گیا ہے۔ لیکن پھر بھی ہمیں محنت کر کے صحیح عبارت حل کرنا چاہیے؛ اس لیے کہ یہ حدیث شریف کا معاملہ ہے، بہت سارے حضرات محدثین نے ”مَنْ كَذَبَ عَلَى مُتَعَمِّدًا“

فَلْيَتَبُوأْ مَقْعَدَهُ مِنَ النَّارِ،“ کا مصدقہ ”عبارت کی غلطی“، کو بھی قرار دیا ہے؛ لہذا صحیح عبارت پڑھنے کا اہتمام کیا جائے اور اس کے لیے محنت بھی کریں ان شاء اللہ! حدیث شریف کی برکت سے اللہ تعالیٰ زبان پر اعراب آسان فرمادیں گے۔

اللہ تعالیٰ کی نوازش

یہ بھی اللہ تعالیٰ کی نوازش ہے کہ جو چند دن محنت کرتا ہے، اللہ تعالیٰ کی جانب سے قدرتی طور پر اس کا دماغ صحیح اعراب کی طرف چلنے لگتا ہے؛ اس لیے شروع میں اس کی طرف محنت کرنی پڑے گی اس کے بعد ان شاء اللہ! صحیح اعراب کی عادت ہو جائے گی اور آپ اس کے عادی ہو جائیں گے۔

اس کا اندازہ سال کے آخر میں ہوتا ہے، جب پورا پورا دن سبق روایتاً پڑھنا پڑتا ہے اور اس وقت پوری عبارت دیکھنے کا موقع بھی نہیں ملتا ہے، اس کے باوجود بعض طلبہ صحیح صحیح عبارت پڑھ لیتے ہیں اور بعض تو بغیر دیکھے بھی پڑھنا شروع کر دیتے ہیں، یہ محنت کی وجہ سے اللہ تعالیٰ کی طرف سے ایک انعام ہوتا ہے۔

میرے مشفق حضرت مفتی احمد صاحب خانپوری دامت برکاتہم کی سبق اور مدرسے کے ساتھیوں کے متعلق ایک اصولی بات

شیخ الحدیث حضرت مفتی احمد صاحب دامت برکاتہم العالیہ سبق اور مدرسے کے ساتھیوں کے متعلق ایک اصولی بات فرمایا کرتے ہیں کہ:

طالب علم نہ زیادہ دوستی کرے، نہ دشمنی کرے؛ کیوں کہ دونوں مضر ہیں، اگر دوستی کرو گے تو دوستوں کے حقوق ادا کرنے میں ہی وقت ضائع ہوتا رہے گا کہ کبھی اس نے

آپ کو دعوت دی، گھر لے گیا، ناشتہ کرایا اور کبھی آپ اُس کو لے جائیں گے، اس طرح وقت ضائع ہوتا رہے گا اور شمنی ایسی چیز ہے کہ جو ذہن کو الجھادیتی ہے؛ لہذا طالب علم کے لیے تو بس! سبق، مطالعہ، تکرار اور مذاکرہ وغیرہ تک ساتھی سے تعلق ہو، زیادہ تعلق نہ بڑھایا جائے؛ کیوں کہ جس طالب علم نے تعلقات کو محدود رکھا وہ بہت کچھ حاصل کر لیتا ہے اور طالب علمی کے زمانے میں جودوستیوں کے چکر میں رہتا ہے وہ ظاہری نصاب تو پورا کر لیتا ہے؛ لیکن علم سے جیسا فائدہ اٹھانا چاہیے ایسا فائدہ حاصل نہیں کر سکتا، اس کی طرف بھی خصوصی طور پر دھیان دینا چاہیے۔

بخاری کی روایت میں ہے: حُبِّبَ إِلَيْهِ الْخَلَا.

معلوم ہوا کہ خلوت کی محبت خود ذاتی صلاحیت سے پیدا نہیں ہوتی تھی؛ بلکہ وہ اللہ تعالیٰ کا عطیہ تھا، سو یہ طالب علم کے لیے بہت ضروری ہے۔

حضرت الاستاذ شیخ مفتی سعید احمد صاحبؒ کا مفہوم

حضرت الاستاذ شیخ الحدیث حضرت مولانا مفتی سعید احمد صاحب -نَوَّرَ اللَّهُ مَرْقَدَهُ- نقل فرماتے ہیں کہ: میرے شیخ حضرت مولانا محمد زکریا صاحب -فَدِیَسَ سِرُّهُ- فرماتے ہیں کہ: جس نے لوگوں سے دوری اختیار کی اور تنہائی کو پسند کیا وہ اگر ٹھکری بھی ہو گا تو ہیرا بن جائے گا اور جو لوگوں کے ساتھ تعلقات کا خواہاں ہوتا ہے اور یارانہ گا نٹھنے کا شوقین ہوتا ہے اگر ہیرا بھی ہو گا تو ٹھکری (بے وقت) ہو جائے گا۔ (تحفۃ القاری، ج: ۱، ج: ۹، ص: ۱۳۹)

علم اللہ تعالیٰ کی بہت بڑی عطا ہے

ہمیں یہ بات اچھی طرح ذہن نشیں کر لینا چاہیے کہ علم اللہ تعالیٰ کے غیبی خزانے

سے ملتا ہے، علم اللہ سبحانہ و تعالیٰ کی صفت ہے، اللہ تعالیٰ کی ذات علیم ہیں اور قرآن کریم میں بھی کئی جگہوں پر باری تعالیٰ کی صفت علم کا تذکرہ آیا ہے، پھر اللہ تعالیٰ نے اپنی مخلوق کو جو علم دیا ہے بہت تھوڑا ہے، قرآن کریم میں ہے:

وَمَا أُوتِيْتُمْ مِنَ الْعِلْمِ إِلَّا قَلِيلًا (۱۵) (بنی اسرائیل)

ترجمہ: اور تم کو توبس تھوڑا سا ہی علم دیا گیا ہے۔

اللہ تعالیٰ کے علم کے مقابلے میں مخلوق کا علم

حضرت موسیٰؑ اور حضرت خضرؑ کے واقعے میں بھی یہی بات ہے:

فَانْظَلَقَا يَمْشِيَانِ عَلَى سَاحِلِ الْبَحْرِ، لَيْسَ لَهُمَا سَفِينَةٌ، فَمَرَّتِ بِهِمَا سَفِينَةٌ، فَكَلَمُوْهُمْ أَنْ يَحْمِلُوهُمَا، فَعُرِفَ الْخَضِيرُ فَحَمَلُوهُمَا بِعِيرٍ نَوِيلٍ، فَجَاءَ عُصْفُورٌ، فَوَقَعَ عَلَى حَرْفِ السَّفِينَةِ، فَنَقَرَ نَقْرَةً أَوْ نَقْرَتَيْنِ فِي الْبَحْرِ، فَقَالَ الْخَضِيرُ: يَا مُوسَى! مَا نَقَصَ عِلْمِي وَعِلْمُكَ مِنْ عِلْمِ اللَّهِ إِلَّا كَنْفَرَةً هَذَا الْعُصْفُورُ فِي الْبَحْرِ: (البخاری: ۱۲۲)

ترجمہ: پھر دونوں دریا کے کنارے کنارے پیدل چلے، ان کے پاس کوئی کشتی نہ تھی کہ ایک کشتی ان کے سامنے سے گزری، کشتی والوں سے انہوں نے کہا کہ ہمیں بھالو، حضرت خضرؑ کو انہوں نے پیچاں لیا اور بغیر کرایہ کے سوار کر لیا، اتنے میں ایک چڑیا آئی اور کشتی کے کنارے پر بیٹھ گئی، پھر سمندر میں اس نے ایک یا دو چوپھیں ماریں (اسے دیکھ کر) حضرت خضرؑ بولے کہ: اے موسیٰ! میرے اور تمہارے علم نے اللہ کے علم میں سے اتنا ہی کم کیا ہوگا جتنا اس چڑیا نے سمندر (کے پانی) سے۔

یعنی میرے اور تمہارے علم دونوں جمع ہو جائے؛ بلکہ تمام نبیوں کا اور تمام فرشتوں کا علم جمع

ہو جائے اور ساری کائنات کا علم جمع ہو جائے تب بھی اللہ تعالیٰ کے علم کے مقابلے میں اتنا ہی ہے جتنا چڑیا کی چوچ میں آنے والا پانی۔

حدیث کے شرح فرماتے ہیں کہ: یہ تو حضرت خضر العلیہ السلام نے سمجھانے کے لیے مثال دی تھی؛ ورنہ چڑیا کا پانی اور دریا کے پانی کا تو ناپ ہو سکتا ہے کہ ایک قطرہ سمندر، دریا کے کل پانی کا مثلًا کڑوڑواں حصہ یا اس سے زیادہ ہو؛ لیکن اللہ کے علم کا کوئی ناپ ہی نہیں ہو سکتا وہ تو لا محدود ہے، اللہ تعالیٰ کے علم اور انسان کے علم میں کوئی تقابل ہو، ہی نہیں سکتا۔ اللہ تعالیٰ نے خود بیان فرمایا ہے:

قُلْ لَوْ كَانَ الْبَحْرُ مِدَادًا لِكَلِمَتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَتُ
رَبِّيْ وَلَوْ جِئْنَا بِمِثْلِهِ مَدَدًا (الکھف)

ترجمہ: (اے نبی! تم (لوگوں سے ایسا) کہہ دو: اگر میرے رب کی باتیں لکھنے کے لیے سمندر روشنائی بن جائے تو میرے رب کی باتیں ختم ہونے سے پہلے سمندر ختم ہو جائے گا؛ اگرچہ (اس سمندر کی) مدد کے لیے ایسا ہی (سمندر کا پانی) ہم لے آئیں۔

خود صاحب وحی کو علم حاصل کرنے کا حکم دیا گیا

اسی لیے تو خود صاحب وحی (یعنی حضرت نبی کریم صلی اللہ علیہ وسلم) جن کو اوپیں و آخرین کا علم عطا کیا گیا تھا انھیں بھی اس دعا "وَقُلْ رَبِّي زِدْنِي عِلْمًا" (اے اللہ! میرے علم کو زیادہ فرمادے) کے اہتمام کرنے کا حکم دیا گیا۔

ہم تو ان کے امتی ہیں! اس اعتبار سے ہمیں اللہ تعالیٰ سے کتنا علم مانگنے کی ضرورت ہے ہمیں خود سوچنا ہے؛ اس لیے ہمیں مذکورہ بالادعا کا کثرت سے اہتمام کرنا چاہیے۔

دعا بھی اور دو ابھی

یہ بات یاد رکھیں کہ دعا اور محنت دونوں کا جوڑ ہے، اگر کوئی صرف محنت کرے اور دعائے کرے اور کوئی صرف دعا کرے؛ محنت نہ کرے، یہ دونوں باتیں غلط ہیں؛ کیوں کہ صرف محنت کرے تو اس سے تو یہ سمجھا جائے گا کہ اس کو اپنی طاقت اور صلاحیت پر بھروسہ ہو گیا ہے اور صرف دعا ہی کرے اور محنت نہ کرے تو اسباب کی اس دنیا میں محنت کے بغیر کام کیسے ہو گا؟

عبدات کا اہتمام بھی کریں

عبدات کا اہتمام بھی حصولِ علم کے لیے بہت ضروری ہے؛ جیسے نمازوں کی پابندی، سننوں اور نوافل کا اہتمام، اسی طرح تلاوتِ قرآن وغیرہ کا حصولِ علم کے ساتھ بڑا جوڑ ہے، اگر ان چیزوں کا اہتمام کیا گیا تو ان شاء اللہ! علم میں چار چاند لگ جائیں گے۔

گناہوں سے بچنا

حصولِ علم کے لیے اپنے آپ کو گناہوں بچانا بہت ضروری ہے، گناہوں کی عادت بہت ہی خطرناک چیز ہے؛ اس لیے بس! ایک بات کا پکّا ارادہ کر لو کہ ہم جن آنکھوں سے حدیث شریف کو دیکھیں گے، قرآن پاک پڑھیں گے، اسی طرح جس زبان سے اللہ تعالیٰ کے کلام اور حضرت نبی کریم ﷺ کے ارشادات کو پڑھیں گے، جس دل سے ہم اللہ تعالیٰ اور اس کے نبی ﷺ کی باتوں کو سمجھیں گے اور جس دماغ سے اس کو محفوظ کریں گے تو ان آنکھوں سے، کانوں سے، دل و دماغ سے حرام چیزیں نہ بولیں گے، نہ سنیں گے، نہ سوچیں گے اور نہ دیکھیں گے۔

علم کی تعبیر دودھ ہے

گندے برتن میں اچھی چیز بھی خراب ہو جاتی ہے، خاص کر دودھ کے برتن کو خوب مانجھ کر دھونا پڑتا ہے، اس میں ذرا سی بھی کمی رہ جانے سے سارا دودھ خراب ہو جاتا ہے، اسی طرح علم کی تعبیر بھی دودھ ہے، نصوص میں بھی یہ تعبیر ملتی ہے؛ چنانچہ انسان کے آنکھ، کان، ناک اور زبان سب حصول علم کے واسطے اور ذریعے ہیں اور دل اور دماغ علم کا ایک برتن ہے؛ کیوں کہ علم کو آنکھوں سے مطالعہ کر کے، زبان سے پڑھ کر، کان سے سن کر دل و دماغ میں محفوظ کیا جاتا ہے۔

ظرف کو صاف رکھنا ہوگا تو مظہر و فتح حرج ہے گا

اب کسی کے دل و دماغ میں ہی گناہوں کی گندگی بھری ہوئی ہو تو صحیح اور نفع بخش علم اس میں جمع نہیں ہو سکتا ہے، جس طرح پہلی بارش کے وقت پرانے سے پانی گرتا ہے تو اس وقت پرانے کی تمام گندگیاں اس پائپ سے پانی کے ساتھ باہر لکتی ہیں، اب اگر کوئی کہے کہ: اس سال کی بارش گندی برس رہی ہے تو لوگ کہیں گے کہ: تیرا دماغ گندا ہو گیا ہے؛ اس لیے تجھے ایسا احساس ہو رہا ہے۔
بس! اسی طرح یہ آنکھ، کان، ناک اور زبان دل و دماغ علم کو پہنچانے کے واسطے پائپ ہیں، اب اسی کو ہم گناہ کے ذریعے گند کرتے رہیں تو اندر جانے والے علم کا کیا ہو گا؟ حضرت امام شافعیؓ کا مشہور شعر ہے:

شَكْوُتُ إِلَى وَكِيعٍ سُوءَ حِفْظِي فَأَوْصَانِي إِلَى تَرْكِ الْمَعَاصِي
فَإِنَّ الْعِلْمَ نُورٌ مِّنْ إِلَهٍ وَنُورُ اللَّهِ لَا يُعْطَى لِعَاصِيٍّ

حضرت امام شافعیؒ نے اپنے استاذ: حضرت وکیعؓ سے شکایت کی کہ: میرا حافظ خراب ہو گیا ہے، کوئی بات یاد نہیں رہتی ہے، تو جواب میں ارشاد فرمایا: کہ بیٹا! گناہ چھوڑ دو؛ کیوں کہ علم اللہ تعالیٰ کا نور ہے اور گنہگار کو اللہ تعالیٰ کا نور نہیں ملتا ہے۔ لہذا علم حاصل کرنے کے زمانے میں خاص طور پر گناہوں سے بچنے کا خوب اہتمام کرنا چاہیے۔

علم حاصل کرنے میں شرم و حیا اور تکبر نہ ہو

علم کے سلسلے میں ایک اہم بات یہ بھی ہے کہ اس کے حصول کے لیے شرم و حیانہ ہو اور تکبر نہ ہو؛ کیوں کہ بعض مرتبہ سبق کے درمیان کوئی بات سمجھ میں نہیں آتی تو طالب علم شرم کی وجہ سے استاذ سے پوچھنا بھی ادب کے خلاف سمجھتا ہے، جب کہ یہ ادب نہیں ہے، غفلت اور سستی ہے اور بے کار کی حیا اور شرم ہے جو یہاں نہیں ہونی چاہیے اور بعض لوگ کوئی بات سمجھ میں نہ آنے پر تکبر کی وجہ سے نہیں پوچھتے کہ اس کو کیوں پوچھوں؟ میں خود ہی اسے کسی کتاب سے مطالعہ کر کے حل کرلوں گا! لہذا جو بات سمجھ میں نہ آئے تو واضح کے ساتھ استاذ سے پوچھ لینا چاہیے۔

سبق لکھنے کا اہتمام کرنا چاہیے

ایک اہم مشورہ ہے کہ استاذ کے سبق کو قلم بند کرو؛ اس لیے کہ استاذہ کرام بڑی محنت کر کے کئی کتابیں اور شروحات دیکھ کر، طویل طویل بحثوں کا نچوڑ اور لپٹ لباب آپ کے سامنے پیش کرتے ہیں، پھر اس میں یہ بھی ہوتا ہے کہ طلبہ کی طلب کی برکت یا استاذ کے خلوص کی برکت سے استاذ کے دل و دماغ پر بعض مرتبہ ایسی ایسی توجیہات اور

نکات من جانب اللہ الاقا ہوتے ہیں جو کتابوں اور شروحات میں نہیں ملتے؛ اس لیے سبق لکھنا چاہیے، اگر پورا سبق نہیں لکھ سکتے تو کم از کم اہم باتیں لکھنے کا اہتمام کرنا چاہیے۔

سبق لکھنے کے فائدے

- ① لکھنے کا ایک فائدہ یہ ہو گا کہ علم کی باتیں لکھنے کا ثواب ملے گا۔
- ② دوسرا فائدہ یہ ہو گا کہ: لکھنے میں جورو شانی استعمال ہو گی اس کا قیامت کے دن شہیدوں کے خون کے ساتھ وزن کیا جائے گا؛ جیسا کہ آپ نے مشہور حدیث پڑھی ہے کہ قیامت کے دن شہدا کا خون اور علاما کی روشنائی دونوں کو تولا جائے گا اور شہدا کے خون کے مقابلے میں علمانے جس روشنائی سے لکھا ہے وہ وزن میں بڑھ جائے گی۔
- (جامع بیان العلم وفضله، ابن عبدالبر، ص: ۱۵۳)
- ③ لکھنے کا تیسرا فائدہ یہ ہو گا کہ: مطالعہ اور تکرار کرنے میں آسانی ہو گی۔
- ④ اسی طرح امتحان کے موقع پر بھی آسانی ہو جائے گی۔
- ⑤ اور اگر اللہ تعالیٰ نے چاہا اور بعد میں وہی کتاب پڑھانے کی سعادت مل گئی تو اس وقت بھی استاذ کی تقریر اور استاذ کا فیض آپ آگے پھیلا سکیں گے۔

بہت ساری مفید شروحات درسی تقریروں سے وجود میں آئی ہیں

بہت ساری مفید شروحات ایسی ہیں کہ شاگردوں نے دورانِ درس افادات لکھنے کا اہتمام کیا تو آگے چل کر وہی افادات ایک کتاب اور شرح کی شکل میں منظرِ عام پر آگئے، جیسے بخاری شریف کی شرح ”فیض الباری“، جو حضرت علامہ انور شاہ صاحب کشیمریؒ کی درسی تقریر ہے، حضرت مولانا سید بدیع الدین صاحب میرٹھیؒ نے دارالعلوم دیوبند اور

جامعہ تعلیم الدین ڈا بھیل، دونوں جگہ حضرت شاہ صاحب سے استفادہ کیا، اُس زمانے میں حضرت شاہ صاحبؒ کی بخاری شریف کی تقریر انہوں نے قلم بند کی تھی، وہی بعد میں ”فضیل الباری“ کے نام سے ایک بہترین شرح کی شکل میں چھپ کر امت کے سامنے آئی، حضرت شاہ صاحبؒ نے باقاعدہ بخاری شریف کی یہ شرح نہیں لکھی ہے۔

اسی طرح حضرت علامہ محمد یوسف صاحب بنوریؒ نے ڈا بھیل میں ترمذی شریف حضرت شاہ صاحبؒ سے پڑھی، جامعہ ڈا بھیل سے دورہ حدیث شریف کی تکمیل کرنے والی سب سے پہلی آپؒ ہی کی جماعت تھی، آپؒ نے ترمذی شریف کا درس قلم بند کیا تھا، اسی قلم بند سبق کی تقریر مرتب کر کے شائع کر دی گئی جس کو ”معارف السنن“ کے نام سے یاد کیا جاتا ہے اور یہ لکھنی بہترین شرح ہے کہ آج ترمذی شریف پڑھانے والا استاذ اس کا مطالعہ کرتا ہے، یہ بھی شاگرد کی قلم بند کی ہوئی درسی تقریر ہے۔

اسی طرح حضرت شاہ صاحبؒ کی ”نووار الباری“، اردو میں بخاری شریف کی تقریر ہے جسے جمع کیا گیا۔

نیز حضرت علامہ شبیر احمد عثمانیؒ نے ڈا بھیل میں بخاری شریف پڑھائی تو اس تقریر کو جمع کیا گیا جو ”فضل الباری“ کے نام سے شائع ہوئی۔

نیز حضرت علامہ شبیر احمد عثمانیؒ کی بخاری شریف کا درس جس کو مولانا عبدالوحید صدقیؒ صاحبؒ نے جمع کیا اور اس کو بھی جامعہ ڈا بھیل نے شائع کروایا۔

قطب عالم شیخ الحدیث حضرت مولانا محمد زکریا صاحب کاندھلویؒ کی لکھنی درسی تقریر میں چھپ کر آئی ہیں، ان کے ایک شاگرد ”حضرت مولانا عبدالرجیم صاحب ممتاز“ نے مرتب کر کے اسے شائع کیا، اسی طرح ”حضرت مفتی اسماعیل صاحب چھلوٹی“

مدظلہ العالی (شیخ الحدیث: جامعہ حسینیہ راندیر اور سابق صدر مفتی: جامعہ ڈاہمیل) نے بھی اپنے استاذ: حضرت شیخ زکریا گاندھی کے درس کو مرتب کر کے شائع کیا۔

ان سب نے اساتذہ کرام کے سابق کو قلم بند کرنے کا اہتمام کیا جس سے بعد والی امت کو محیب علوم کا ذخیرہ مل گیا؛ لہذا اس سابق کو قلم بند کرنے کا اہتمام کیا جانا چاہیے۔

آداب پر پابندی سے عمل کرنا چاہیے

ان آداب کے صحیح برکات اور ثرات اُس وقت حاصل ہوں گے جب ان آداب پر مداومت اور پابندی کی جائے، ایسا نہیں کہ ایک دو مرتبہ با خود درس کا اہتمام کر لیا پھر پابندی ختم؛ لہذا ہمیشہ ان آداب کی پابندی کی جائے تب ہی اصل فائدہ حاصل ہوگا۔

میرے پیارو! اصل چیز مداومت اور پابندی ہے، حدیث میں:

أَحَبُّ الْأَعْمَالِ إِلَى اللَّهِ أَدْوْمُهَا وَإِنْ قَلَّ. (البخاری: ۶۲۶۵)

ترجمہ: اللہ تعالیٰ کے نزدیک سب سے پسندیدہ عمل وہ ہے جو پابندی سے کیا جائے؛ اگرچہ تھوڑا ہو۔

درس میں حاضری کی اہمیت اور اس کے فوائد

ان احادیث میں مباحث بھی آئیں گے، لمبی چورٹی تقریریں بھی ہوں گی، جس کی وجہ سے بعض اوقات طلبہ کے دل میں یہ خیال پیدا ہو جاتا ہے کہ ہر کتاب کی تقریریں چھپی ہوئی ہیں اور اگرچہ ہوئی نہیں ہیں تو طلبہ فوٹو اسٹیٹ کر کر رکھ لیتے ہیں، اس میں ساری تقریریں لکھی ہوئی ہیں، اگر کوئی سبق چھوٹ گیا یا سبق کا کوئی حصہ رہ گیا تو کچھ غم نہیں، اس لیے کہ اس کی تقریر مطبوعہ یا فوٹو اسٹیٹ کی شکل میں ہمارے پاس محفوظ ہے،

لہذا ہمارا کوئی نقصان نہیں، اس لیے حاضری کا اہتمام نہیں کرتے۔

خوب سمجھ لو! یہ شیطان کا بہت بڑا دھوکا ہے، اس علم میں تقاریر اور مباحث ثانوی چیز ہے، اصل مقصود تو یہ ہے کہ یہ احادیث ہمیں نبی کریم ﷺ تک سند متصل سے حاصل ہو جائیں؛ کیوں کہ یہ احادیث جب سند متصل کے ساتھ پڑھی جاتی ہیں تو اس کے انوار و برکات اور اس کے فوائد کچھ اور ہوتے ہیں جو مطالعہ کر کے پڑھی ہوئی احادیث سے ہرگز نہیں حاصل ہوتے۔

سبق میں حاضری کی پابندی کریں

ایک بات طے کرو! ہر حدیث استاذ کے سامنے پڑھنا ہے، غیر حاضری بالکل نہیں کرنا ہے، ہمارے استاذ ”حضرت مولانا مفتی سعید احمد صاحب پالپوری نور اللہ مرقدہ“ فرماتے تھے کہ: حدیث کی اجازت تین شرطوں کے ساتھ دی جاتی ہے، جب یہ شرطیں پائی جائیں گی تو اجازت ہوگی؛ ورنہ نہیں:

- پہلی شرط: طالب علم نے استاذ کے سامنے حدیث پڑھی ہو یا سنی ہو، اگر اس نے حدیث پڑھی، نہ سنی، غیر حاضر تھا یا بیٹھا ہوا سوتا رہا تو اس کو اجازت نہ ہوگی۔
- دوسری شرط: وہ حدیث کو سمجھا بھی ہو، جو حدیث کو نہیں سمجھا اس کو اجازت نہ ہوگی۔
- تیسرا شرط: تثبیت؛ یعنی حدیث کا پختہ یاد ہونا اور پوری احتیاط کے ساتھ آگے بیان کرنا۔ (تحفۃ القاری، جلد ۱، ص: ۱۱۶)

اس لیے کوشش یہ ہو کہ کوئی سبق نامنہ ہونے پائے، کوئی حدیث چھوٹ نہ جائے اور اس کے لیے باقاعدہ دعاوں کا اہتمام بھی ہونا چاہیے کہ میں بیمار نہ ہو جاؤں یا کوئی

رکاوٹ نہ پیش آئے، بعض تلامذہ کا یہ اہتمام دیکھا ہے کہ کبھی کسی شدید بیماری یا کسی معقول عذر کی وجہ سے درس میں شریک نہ ہو سکا ہو تو بعد میں استاذ سے درخواست کرتے کہ حضرت! میرا کوئی سبق عامتانا غم نہیں ہوا ہے؛ لیکن ایک سبق کسی عذر کی وجہ سے نامغ ہو گیا ہے، آپ مجھے پڑھادیں، نوازش ہو گی! تو استاذ بھی خوشی خوشی اس کو وہ سبق پڑھادیتے ہیں، اس طرح کا اہتمام ہمیں بھی کرنا چاہیے۔

استاذ؛ ایک راستہ ہے

جب کسی استاذ سے حدیث پڑھی جاتی ہے تو اس کے برکات اور انوار کچھ اور ہوتے ہیں، یہ اللہ تعالیٰ کی سنت ہے کہ وہ اساتذہ کے ذریعے طالب علم کے قلب پر علوم کا فیضان فرماتے ہیں، استاذ کے پاس اپنا زادتی کوئی علم نہیں ہے کہ وہ تمہیں کوئی چیز عطا کر دے، حقیقی دینے والی ذات تو اللہ تعالیٰ ہی کی ہے، وہی دیتے ہیں؛ لیکن وہ دینے کے لیے کسی کو واسطہ بناتے ہیں؛ ورنہ اگر استاذ سے پڑھے بغیر علم آ جایا کرتا تو پھر مدرسون اور استاذ کی ضرورت نہیں تھی، مطالعہ کر کے آدمی خود پڑھ لیتا؛ لیکن اس میں خطرات ہیں۔

حضرت موسیٰ اللہ تعالیٰ جب وادیٰ سینا میں تشریف لے گئے، نبوت عطا ہونے والی ہے، اگر اللہ تعالیٰ چاہتے تو سیدھے حضرت موسیٰ اللہ تعالیٰ سے ہم کلام ہوتے؛ لیکن شجرہ مبارکہ کو واسطہ بنا کر کلام فرمایا، یہ اللہ تعالیٰ کی سنت ہے کہ کسی کو واسطہ بناتے ہیں؛ چاہے وہ واسطہ فرشتہ: حضرت جبریلؑ امین ہوں یا شجرہ مبارکہ ہو۔

لہذا یہ کوشش کرو کہ جتنی حدیثیں پڑھو وہ استاذ سے پڑھو، کوئی حدیث چھوٹنے نہ پائے، حاضری کا پورا اہتمام ہو، اس سے پورے اطمینان سے صحیح علم حاصل ہو گا۔

مصنفین کے لیے دعا اور ایصالِ ثواب کا خصوصی اہتمام ہونا چاہیے

مصنفین کے لیے دعا اور ایصالِ ثواب کا خصوصی اہتمام ہونا چاہیے، اس طرح کہ انہمؐ حدیث اور جن مصنفین کی کتابیں ہم پڑھتے ہیں ان سب حضرات کے لیے اور ان کے تمام تشریح اور رُوات کے لیے اور اس فن کے پیچھے محنت کرنے والوں کے لیے مغفرت، رحمت اور درجاتِ عالیہ کی دعا کریں، کم سے کم روزانہ تین مرتبہ سورہ اخلاص اور تین مرتبہ درود پاک پڑھ کر ان کو ایصالِ ثواب کر دیں۔

ایصالِ ثواب کے سلسلے میں میرے اکابر کا اہتمام

میرے استاذ و مرشد ”حضرت مفتی محمود صاحب گنگوہی“، اس کی خاص تائید فرماتے تھے، ہمیں جب اللہ تعالیٰ کثرتِ تلاوتِ قرآن کا موقع دے، جیسے رمضان المبارک میں خوب تلاوت ہوتی ہے، اسی طرح عامِ دنوں میں جب ہمارا تلاوت میں قرآن پاک مکمل ہو تو اس وقت تمام انہمؐ حضرات کے لیے ایصالِ ثواب کر دیں اور اللہ تعالیٰ اگر وسعت دے تو عید الاضحیٰ کے موقع پر ان حضرات کے نام کی قربانی بھی کریں۔ ہمارے دادا پیر ”حضرت شیخ الحدیث مولانا محمد ذکریا صاحب“ کے متعلق سننا کہ عید الاضحیٰ کے موقع پر کئی بڑے جانور کی قربانی کرتے اور انہمؐ حدیث: امام بخاریؓ، امام مسلمؓ، امام ترمذیؓ وغیرہ کے لیے بھی قربانی کرواتے تھے۔

دیکھیے! اس کی برکت سے حضرت کے علوم پوری دنیا میں چمک دمک رہے ہیں، ہم کم سے کم اتنا کر سکتے ہیں کہ کبھی کسی غریب کو کھانا کھلادیا، صدقہ کر دیا اور ان حضرات کو ایصالِ ثواب کر دیا، اس طرح مالی اور بدنی دونوں عبادتوں کے ذریعے ایصالِ ثواب

کر دیا کریں گے تو ان شاء اللہ! اس سے خوب فائدہ ہو گا اور علم میں ترقی ہو گی۔ ایک سفرِ حج کے موقع پر میرے مشفق شیخ الحدیث حضرت اقدس مفتی احمد صاحب خانپوری دامت برکاتہم العالیہ فرمانے لگے کہ: اس سال کا حج مشائخین کو ایصالِ ثواب کی نیت سے کر رہا ہوں۔ لہذا حج اور عمرے کے موقع پر نفل طواف اور نفل عمرہ کے ذریعے بھی ایصالِ ثواب کر سکتے ہیں۔

دعاؤں کا خاص اہتمام کرنا چاہیے

جو شخص عالم دین بتا ہے وہ اللہ تعالیٰ کی عنایت سے بتتا ہے، صرف اپنی محنت سے کوئی کچھ حاصل نہیں کر سکتا۔ علم اللہ تعالیٰ کے خزانے سے ملتا ہے؛ اس لیے علم میں محنت کے ساتھ دعا کا بھی اہتمام کریں، حضرت الاستاذ شیخ الحدیث مفتی سعید احمد صاحب پانپوریؒ سبق کے دوران فرمایا کرتے تھے کہ:

بعض طلبہ صرف محنت کرتے ہیں وہ بھی نامناسب کام کرتے ہیں، بعض طلبہ صرف دعا کرتے ہیں وہ بھی مناسب نہیں ہے، اچھا یہ ہے کہ محنت بھی خوب کریں اور دعاؤں کا بھی خوب اہتمام کریں۔

خود حضرت نبی کریم ﷺ کی ذاتِ اقدس قاسم؛ یعنی باطنے والے ہیں، حقیقت میں دینے والے اللہ تعالیٰ ہیں، اگر استاذ کے بس میں ہوتا تو وہ تمام تلامذہ کو علم پلا دیتا؛ مگر استاذ کے بس میں صرف پڑھانا ہے، کس کو کتنا علم ملے یہ اللہ تعالیٰ کی مشیت پر

موقوف ہے؛ لہذا طلبہ اور معلمین کو چاہیے کہ اللہ تعالیٰ سے لوگائے، اس سے مانگے، اس دربار سے کوئی خالی پا تھیں آتا؛ البتہ کبھی یہ ہو سکتا ہے کہ طالب علم نے خوب محنت کی ہو، اللہ تعالیٰ سے لو بھی لگایا ہو؛ مگر اس کا ذہن کمزور ہو؛ اس لیے وہ فقیر و محدث نہ بن سکا؛ مگر محروم وہ بھی نہیں رہے گا، اللہ تعالیٰ محنت کی برکت سے اور دعاوں کی برکت سے اس کے علم میں نورانیت پیدا فرمائیں گے اور اس سے ایسے ایسے دین کے کام لیں گے کہ بڑے بڑے علماء و فقہاء اس پر رشک کریں گے۔ (خلاصہ از تحفۃ القاری، ج: ۱، ص: ۳۲۳)

اللہ تعالیٰ ہم سب کو ان تمام آداب کے خوب اہتمام کی توفیق اور سعادت نصیب فرمائے اور ان آداب کے برکات اور انوارات سے ہم سب کو دنیا و آخرت میں مالا مال فرمائے، آمین!



حصولِ علم کے اغراض و مقاصد

کسی بھی کام کی غرض اور اس کا مقصد جب سامنے ہوتا ہے تو آدمی کے لیے کام کرنا آسان ہو جاتا ہے، جیسے کوئی آدمی صحیح نکلا اور آپ نے اس سے پوچھا: کہاں تشریف لے جارہے ہو؟ اس نے جواب دیا کہ: میں سورت جارہا ہوں۔ آپ اس سے پوچھئے: کیوں جارہے ہو؟ اب وہ آپ کو جواب دے کہ: معلوم نہیں؛ کیوں جارہا ہوں؟ تو آپ اس سے کہیں گے کہ: وہاں جا کر دماغ کے ڈاکٹر سے مل کر دو، بھی لے آنا کہ آپ بے مقصد صحیح چل پڑے ہیں جس سے محسوس ہوا کہ آپ کو دماغ کے علاج کی ضرورت ہے۔

اس لیے ہر کام کا مقصد متعین ہونا چاہیے؛ تاکہ محنت کرنا آسان ہو؛ جیسے کاروباری، کھیتی باڑی والے، ملازمت کرنے والے لوگوں کا ایک مقصد: ”حصولِ مال“ ہوتا ہے، اس لیے ان کے لیے محنت کرنا آسان ہو جاتا ہے۔

اب ہمارا مقصد کیا ہے؟ ہم کیوں علم حاصل کر رہے ہیں؟ کیوں قرآن، حدیث اور فقہ کا علم حاصل کرتے ہیں؟ اس کا کیا مقصد ہے؟ اس کو ضرور متعین کر دیا جائے۔ چنانچہ مقصد کی دو قسم ہیں: ① عمومی مقصد ② خصوصی مقصد۔

حدیث شریف کے حصول کی پہلی غرض اور مقصد

جنہے بھی علوم شرعیہ اور دینیہ ہیں ان کا ایک عمومی مقصد اور غرض ”سعادت دارین“ اور ”رضائے الہی کا حاصل کرنا“ ہے، یہ علم شرعی کا بنیادی اور عمومی مقصد ہے۔

اب اس شریف ترین علم حدیث جس میں قرآن فہمی اور اقوال صحابہ کا پڑھنا، سمجھنا

بھی ہے اس کے مقصدِ خصوصی کو ترتیب سے بیان کیا جاتا ہے:

① مقصدِ خصوصی: حضرت نبی کریم ﷺ کا اسوہ ہے، اللہ تعالیٰ کا فرمان ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔ (الحزاب)

ترجمہ: کی کی بات یہ ہے کہ تمہارے لیے اللہ کے رسول (کی ذات) میں ایک بہترین نمونہ موجود ہے۔

یعنی ہم حضرت نبی کریم ﷺ کے اعمال، افعال، اور صفات کو اپنے لیے نمونہ بنائیں، ہر انسان کسی نہ کسی کی نقل، اتباع اور تقلید تو ضرور کرتا ہے، مثلاً تم ایسا جبہ کیوں پہنچتے ہو؟ تو سامنے سے جواب ملتا ہے: اس لیے کہ میرے ابا ایسا جبہ پہنچتے ہیں۔ تم کیوں ایسی پینٹ پہنچتے ہو؟ اس لیے کہ فلاں فلمی ایکٹر ایسی پینٹ پہنچتا ہے، اس طرح ہر ایک کسی نہ کسی کی نقل ضرور کرتا ہے، کسی نہ کسی کو اپنامونہ اور آئیڈیل (IDEAL) بناتا ہے۔ ہم یہ علم شرعی کیوں حاصل کرتے ہیں؟ تاکہ ہم بھی حضرت نبی کریم ﷺ کی ذات اقدس کو بہترین نمونہ بنائیں، یہ اس کی خصوصی غرض اور مقصد اول ہے؛ لہذا ایک بات ذہن نشین کر لیں کہ ہم حدیث شریف پڑھتے وقت یہ کوشش کریں گے کہ فلاں بات اور فلاں حدیث سے ہمیں کیا سبق سکھنے کو ملا؟

ہم جو کچھ حضور ﷺ کے اقوال، افعال، اعمال اور صفات پڑھتے، سنتے ہیں انھیں اپنے لیے نمونہ بنائیں، یہ حدیث شریف حاصل کرنے کی خصوصی غرض اول ہوئی۔

”حدیث پر عمل کرنا“ یہ حدیث کی ایک اہم ترین غرض ہے، اس کے ضمن میں ایک بات سمجھو! انسان جس بات پر عمل کرتا ہے وہ بات محفوظ ہو جاتی ہے؛ لہذا کسی چیز پر عمل کرنا اس کو یاد رکھنے کا بہترین ذریعہ ہے، مثلاً ہم نے نماز کے متعلق کتب میں،

نور الایضاح، ہدایہ وغیرہ کتابوں میں اس کے فرائض، واجبات، سنن، آداب، مستحبات الگ الگ باب میں پڑھے اور تمام فرائض، واجبات، سنن، آداب وغیرہ پر الگ الگ بحث ہوتی ہے اور ممکن ہے کہ کسی استاذ نے یہ تمام چیزیں یاد کرائی ہوں، تو اس وقت ہم کو یاد ہو گئی ہوں؛ لیکن اس کے بعد ہم سے نکل گئی ہیں؛ اس لیے اگر بھی ہم کو ترتیب سے نماز کے فرائض، واجبات، سنن وغیرہ کوئی پوچھتے تو شاید ہم نہیں گناہ پائیں گے۔
 البتہ اگر اس طرح کہا جائے کہ: نماز کے سنن، آداب، واجبات وغیرہ کی رعایت کرتے ہوئے جامع مسنون نماز پڑھ کر دکھادو تو ان شاء اللہ! یہ کام آسان ہو جائے گا کہ اس طرح عملًا پوری نماز پڑھ کر آپ دکھا سکتے ہیں اور اس میں بھی غور کر کر کے بتا سکتے ہیں کہ قبلہ کی طرف رخ کرنا اس کی اہم شرط ہے، پھر طہارت حاصل کرنا؛ یعنی وضو کرنا ہے، کپڑے کا پاک ہونا ضروری ہے، نماز کا وقت ہونا وغیرہ وغیرہ۔

پھر ہم اس میں غور کر کے نماز کے الگ الگ اجزاء سکتے ہیں کہ یہ نماز کا کرن ہے، یہ شرط ہے، یہ واجب ہے، یہ فرض ہے وغیرہ، خلاصہ یہ ہے کہ اس طرح عمل کرنا کہ اس کی برکت سے علم محفوظ اور یاد ہو جاوے، یہ بھی حدیث شریف کی اہم غرض ہے۔

دوسری غرض اور مقصد

حدیث شریف حاصل کرنے کی دوسری غرض اور مقصد ”تشريعی قانون سازی“ ہے، جس طرح قرآن کی آیات شرعی قانون کے لیے اصل ہے، اسی طرح حدیث شریف بھی ہے۔

جب ہم شریعت کے اصول پر بات کرتے ہیں تو پہلے نمبر پر کتاب اللہ کو بیان

کرتے ہیں؛ کیوں کہ شریعت کے قانون کو بیان کرنے کے لیے یہی اصل ہے، دوسرے نمبر پر احادیث مبارکہ ہیں؛ کیوں کہ فقہ میں بہت سارے مسائل ایسے ہیں جن کا مصدر و مأخذ حضرت نبی گریم صلی اللہ علیہ وسلم کی احادیث مبارکہ ہے۔

فرقہ اہل قرآن

یہاں ایک بات ذہن نشین رکھیے کہ دنیا میں ایک گمراہ فرقہ ہے جو اپنے آپ کو ”اہل قرآن“ کہتا ہے، آج بھی یہ فرقہ دنیا میں موجود ہے؛ حالاں کہ یہ منکرِ حدیث ہے؛ مگر انہوں نے اپنے آپ پر عنوان بہت اچھا ”اہل قرآن“ کا لگایا ہے کہ ہم قرآن والے ہیں اور ہر باطل فرقے کا یہی حال ہے کہ ٹائل (Title) بڑا عمدہ ہوا کرتا ہے؛ لیکن اندر سے ان کے فتنے بڑے خطرناک ہوتے ہیں۔

إن اہل قرآن کا حدیث مبارکہ کے بارے میں یہ کہنا ہے کہ جس طرح بزرگان دین کے اقوال ہوتے ہیں کہ ان کے اقوال پر عمل کروتے بھی ٹھیک اور نہ کروتے بھی کوئی حرج نہیں! اسی طرح حدیث شریف کا معاملہ ہے؛ یعنی حدیث کو شرعی جحت اور دلیل شرعی نہیں مانتے، عمل کے لیے اصول نہیں مانتے ہیں۔

جب کہ ہم اہل سنت و جماعت کا مسلک یہ ہے کہ ہم احادیث مبارکہ کو تشریع کے لیے مأخذ مانتے ہیں؛ اسی لیے ہمارے مجتہدین حضرات کا یہ طریقہ رہا ہے کہ کسی بھی مسئلے کو سب سے پہلے قرآن مجید میں دیکھا جاوے، پھر حدیث شریف میں، پھر اجماع امت میں اور ان میں سے کسی میں صراحتاً مذکور نہ ہو تو ان تینوں کو سامنے رکھ کر مسئلے کا اجتہاد اور استنباط کیا جاوے۔

تیسرا غرض اور مقصد

حدیث کی تیسرا غرض اور مقصد ان تمام فضائل کو حاصل کرنا ہے جو فضائل احادیث کے حاصل کرنے کے سلسلے میں وارد ہوئے ہیں، یہ بھی ایک بہت اہم غرض اور مقصد ہے۔ ترمذی شریف میں ایک روایت ہے:

نَصَرَ اللَّهُ أَمْرًا سَمِعَ مَقَالَتِي فَوَاعَاهَا وَحَفِظَهَا وَبَلَّغَهَا. (ترمذی: ۲۶۵۸)
ترجمہ: اللہ تعالیٰ اُس آدمی کو تروتازہ رکھے جس نے میری کوئی بات سنی اور اسے یاد رکھا اور اس کو (دوسروں تک) پہنچایا۔

اس حدیث شریف کو بہت سے شراح حدیث نے دعا پر محمول کیا ہے؛ یعنی حضرت بنی گکریم ﷺ نے دعا دی ہے کہ: اے اللہ! جو آدمی میری بات (حدیث) کو سنے، اس کو محفوظ کرے اور عمل کر کے دوسروں تک پہنچادے تو ایسے آدمی کو اللہ تعالیٰ خوش، ہر ابھرا اور تروتازہ رکھے، یہ خوش و خرم اور تروتازہ رکھنے والی فضیلت دنیا اور آخرت دونوں میں ہے۔

دین کی خدمت کرنے کا ایک انعام

جو حضرات قرآن اور حدیث پڑھنے-پڑھانے میں مشغول رہتے ہیں، وہ لوگ آخری عمر تک تروتازہ رہتے ہیں؛ بلکہ ان کی عقل میں اضافہ ہوتا جاتا ہے؛ ورنہ دنیا والوں کا دستور یہ ہے کہ آدمی کو بڑی عمر میں ملازمت و ذمے داری سے فارغ کر دیا جاتا ہے، خصوصاً حکومتی شعبوں میں؛ مثلاً: اسکولوں، کالجوں میں پچاس سال کی عمر کے بعد ریٹائرڈ (Retired) کا سلسہ رہتا کہ اب اس کی عمر پڑھانے کے قابل نہیں رہی ہے،

قرآن مجید اس حقیقت کو واضح کرتا ہے:

وَاللَّهُ خَلَقَكُمْ ثُمَّ يَتَوَفَّكُمْ وَمِنْكُمْ مَنْ يُرْدُ إِلَى أَرْذَلِ الْعُمُرِ لِيَغْيِرَ اللَّهُ عَلِيهِمْ قَدِيرٌ^(النحل)

لَا يَعْلَمَ بَعْدَ عِلْمِ شَيْءًا إِنَّ اللَّهَ عَلِيمٌ قَدِيرٌ

ترجمہ: اور اللہ تعالیٰ نے تم کو پیدا کیا، پھر وہ (اللہ تعالیٰ) تمھاری روح قبض کرتے ہیں اور تم میں سے بعض لوگ وہ ہیں جو عمر کے ناکارہ دور تک پہنچادیے جاتے ہیں جس (دور) میں پہنچ کر یہ ہوتا ہے کہ بہت کچھ جانے کے بعد بھی انسان بالکل ان جانے ہو جاتے ہیں، یقینی بات ہے کہ اللہ تعالیٰ سب کچھ جانے والے، بڑی قدرت والے ہیں۔

جیسے گجراتی زبان میں ایک مقولہ ہے: ”۱۱۵۔ ۱۴۲۔ ۱۴۳۔ ۱۴۴۔ ۱۴۵۔“ عمر ہوئی ساٹھ، عقل گئی ناٹھ (یعنی ساٹھ کی عمر کے بعد انسان کی عقل میں فتو آنا شروع ہو جاتا ہے۔

قرآن مجید اور حدیث شریف کا معاملہ الگ ہے

قرآن مجید اور حدیث شریف کا معاملہ یہ ہے کہ مدرس جتنا پڑھائے گا اور عمر کے اعتبار سے جتنا آگے بڑھے گا اسی قدر اس کی تروتازگی میں ترقی ہوگی۔

اسی لیے بہت سی مرتبہ دیکھا گیا کہ جب کسی جگہ کوئی بخاری شریف وغیرہ پڑھانے کے لیے استاذ کی تلاش ہوتی ہے تو عمر استاذ تلاش کیا جاتا ہے جو بالکل سفید داڑھی والا ہو، لکڑی لے کر چلتا ہو، چلنے میں بھی تکلیف ہوتی ہو، ایسا پرانا مدرس اور ماہر فن جو اس کتاب کو اپنے طریقے سے پڑھ سکتا ہو۔

بہر حال! ہمارے دینی علوم کے سلسلے میں تو یہ معاملہ ہے کہ جتنی عمر آگے بڑھتی ہے، علم کی برکت سے ان کی عقل اور دماغ میں تروتازگی بھی بڑھتی جاتی ہے، دراصل یہ حضرت نبی کریم ﷺ کی دعا کی برکت ہے؛ اس لیے اس حدیث شریف کو بہت سارے شراح حدیث نے دعا پر محول کیا ہے۔

جب کہ بعض شراح نے اس کو خبر پر محول کیا ہے؛ یعنی حضرت نبی کریم ﷺ اطلاع دے رہے ہیں کہ جو آدمی حضور ﷺ کی حدیث سنے، اس کو یاد رکھے اور دوسروں تک پہنچائے، اللہ تعالیٰ اس کو دونوں جہاں میں تروتازہ رکھیں گے، یہ تیسری اہم غرض ہو گئی۔

حدیث شریف میں وارد فضائل اور اجر و ثواب کو بھی حاصل کرنا چاہیے جیسے کہ اوپر گذرا کہ درسِ حدیث من وجہ درسِ قرآن ہے اور درسِ قرآن کے لیے حدیث میں جو فضیلت وارد ہوئی ہے، وہ بھی اس میں ان شاء اللہ! حاصل ہو جائے گی۔

درود شریف پڑھنے کا سنہرہ موقع

اس میں بھی ایک اہم فضیلت یہ ہے کہ چوں کہ دورہ حدیث میں حدیث شریف کی تقریباً دس کتابیں پڑھائی جاتی ہیں، اب اگر اس میں چار ہزار حدیثوں کا اوسط (Average) نکالا جاوے تو دس کتابیں ملائکر چالیس ہزار حدیثیں ہو جائیں گی اور ہر حدیث پر درود شریف پڑھا جائے تو چالیس ہزار درود شریف ہو جائیں گے، یہ کم سے کم مقدار ہے۔

پھر عبارت کے ترجمے کے وقت درود، پھر حدیث کی تشریح کے وقت درود، اس

طرح ایک ایک حدیث پر چار مرتبہ بھی درود پڑھنے کا اہتمام کیا جائے تو تقریباً ایک لاکھ سالھ ہزار درود شریف کا اور دتوان شاء اللہ! سبق کی برکت سے ہی مکمل ہو جائے گا۔

درود شریف پڑھنے کی فضیلت

حدیث شریف میں وارد ہے کہ کل قیامت کے دن حضرت نبی کریم ﷺ کے سب سے زیادہ قریب وہ شخص ہوگا جو حضرت نبی کریم ﷺ پر زیادہ سے زیادہ درود پڑھے گا۔

یہ کتنی بڑی فضیلت کی چیز ہے کہ آخرت میں حضور ﷺ کا قرب اور دنیا میں درود شریف کے فضائل اور ثواب حاصل ہوگا۔

چوتھی غرض اور مقصد

حدیث شریف کی چوتھی غرض اور مقصد: ”فَهُمْ قُرْآنٌ مُجِيدٌ“ ہے؛ اس لیے کہ قرآن مجید کی اول ترین تفسیر وہ ہے جو حضرت نبی کریم ﷺ نے بیان فرمائی ہے، قرآن کریم میں اللہ تعالیٰ کا فرمان ہے:

هُوَ الَّذِي بَعَثَ فِي الْأُمَمِ رَسُولًا مِنْهُمْ يَتَلَوَّ عَلَيْهِمْ أَيْتَهُ وَيُنَزِّكُهُمْ وَيُعَلِّمُهُمُ الْكِتَبَ وَالْحِكْمَةَ وَإِنْ كَانُوا مِنْ قَبْلِ لَفِي ضَلَالٍ مُّبِينِ^① (الجمعۃ)
ترجمہ: وہی (اللہ تعالیٰ) ہیں جنہوں نے (عرب کے) اُمیٰ (یعنی ان پڑھ) لوگوں میں ان ہی میں سے ایک رسول بھیجا جو اس (اللہ تعالیٰ کے قرآن) کی آیتیں ان کے سامنے پڑھ کر سناتے ہیں اور ان کو پا کیزہ بناتے ہیں اور ان کو کتاب اور حکمت سکھلاتے ہیں؛ اگرچہ وہ اس سے پہلے کھلی گمراہی میں پڑے ہوئے تھے۔

اس میں ”وَيَعْلَمُهُمُ الْكِتَبَ وَالْحِكْمَةَ“ سے مراد یہ ہے کہ: قرآن مجید کی تفسیر اللہ کے نبی صلی اللہ علیہ وسلم سکھائیں گے۔

حدیث شریف کا ایک اہم عنوان ”کتاب التفسیر“ بھی ہے

حدیث شریف کے مختلف عنوانوں میں ایک عنوان ”تفسیر“ کا بھی ہے، حضرت امام بخاریؓ نے بخاری شریف میں ”کتاب المغازی“ کے بعد ”تفسیر“ کا عنوان قائم فرمایا ہے؛ لیکن چوں کہ حدیث شریف لینے کے سلسلے میں امام بخاریؓ کا معیار بہت اونچا ہے؛ اس لیے انہوں نے اپنے معیار کے مطابق ہی روایتیں قرآن کریم کی سورتوں کی ترتیب کے مطابق جمع کر دی، اس کے بعد صحابہ کرام، تابعین اور قدیم مفسرین کے اقوال جمع کر دیے، اسی طرح حدیث شریف کی دوسری بڑی کتابوں میں بھی ”کتاب التفسیر“ موجود ہے۔

قرآن پاک کے معانی حضور صلی اللہ علیہ وسلم کی زبانی

حضرت نبی کریم صلی اللہ علیہ وسلم کے ارشاداتِ عالیہ کے ذریعے قرآن کریم کی تفسیر سمجھنا بہت اہم چیز ہے، قرآن مجید کی تفسیر کبھی تو آپ صلی اللہ علیہ وسلم نے اپنی زبان مبارک سے فرمائی جیسے کہ ”الْمَغْصُوبِ عَلَيْهِمْ“ سے یہود اور ”الضَّالِّينَ“ کا مصدق نصاریٰ کی جماعت کو فرار دیا۔

اسی طرح ”الَّذِينَ أَمَنُوا وَلَمْ يَلِسُوْا إِيمَانَهُمْ بِظُلْلٍمٍ أُولَئِكَ لَهُمُ الْأَمْنُ وَهُمْ مُهْتَدُونَ“ (سورہ مائدۃ آیت: ۸۲) یہاں ”ظلہم“ کی تفسیر خود نبی کریم صلی اللہ علیہ وسلم نے ”شرك“ سے فرمائی ہے۔

قرآن مجید کی عملی تفسیر

قرآن مجید کی کچھ آیات ایسی ہیں جن کی تفسیر آپ ﷺ نے اپنے عمل مبارک سے فرمائی ہے، جیسے قرآن کریم میں جگہ جگہ ”أَقِيمُوا الصَّلَاةَ“ کا الفاظ آیا ہے، اب نماز کیسے قائم کرنا ہے وہ خود حضرت نبی کریم ﷺ نے اپنے عمل مبارک سے امت کو بتلا کر فرمایا: ﴿صَلُّوا كَمَا رَأَيْتُمْ أَصْلَى﴾۔ میں نے جیسی نماز پڑھی تم ایسی نماز پڑھو! اسی طرح حج کے متعلق قرآن کریم کی آیت مبارکہ ہے:

وَأَرِنَا مَنَاسِكَنَا وَتُبْ عَلَيْنَا.

چنان چہ مناسک کا عمل حضرت نبی کریم ﷺ نے خود کر کے بتایا۔

اسی طرح ”ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهُ“ کیسے کرنا ہے؟ اسے حضور ﷺ نے خود کر کے بتایا۔

اسی طرح ”فَإِذَا قَضَيْتُمْ مَنَاسِكَكُمْ فَادْكُرُوا اللَّهَ كَذِكْرِكُمْ أَبَاءَكُمْ أَوْ أَشَدَّ ذِكْرًا“، میں مناسک کے بعد کیسے ذکر کرنا ہے وہ بھی اپنے مبارک عمل کے ذریعے بتلادیا۔

بہر حال! قرآن کریم کی بہت ساری آیات کی تفسیر خود حضرت نبی کریم ﷺ نے اپنے عمل سے کی ہے، یہ بھی حدیث کی ایک اہم ترین غرض اور مقصد ہے۔

پانچوںیں غرض اور مقصد

حدیث شریف کی پانچوںیں غرض اور مقصد: ”لطف اندوز“ ہونا ہے۔ جب آدمی کو کسی سے محبت ہو جاتی ہے تو اس کو اس کی ہر چیز سے محبت ہو جاتی ہے، جیسے ایک آدمی کو

آپ کے سامنے بار بار میرے حضرت، میرے حضرت، بولتا ہو تو کوئی کہے گا کہ: ارے بھائی! کیا پورا دن یہ بولتا رہتا ہے؟ لیکن اس کو اپنے پیر کے ساتھ ایسی محبت ہو گئی ہے کہ پیر صاحب کا نام لینے میں بھی اس کو لطف آتا ہے، اسی طرح اپنے استاذ سے، اپنے مشقق و مرتبی سے محبت ایسی ہو گئی ہے کہ بار بار بولتا ہے کہ ہمارے حضرت یوں فرماتے ہیں، ہمارے حضرت نے ایسا فرمایا ہے؛ چنانچہ ہمارے نزدیک اللہ تعالیٰ کی ذات کے بعد اگر سب سے زیادہ محبوب ترین کوئی شخصیت ہے تو وہ حضرت محمد ﷺ کی شخصیت ہے، جیسے حدیث شریف میں ہے:

عَنْ أَنَّسِ رَضِيَ اللَّهُ عَنْهُ، أَنَّ رَسُولَ اللَّهِ قَالَ: لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ۔ (البخاری: ۱۵)

ترجمہ: حضرت انس بن مالک رضی اللہ عنہ فرماتے ہیں کہ حضرت نبی کریم ﷺ نے فرمایا: تم میں سے کوئی اُس وقت تک کامل ایمان والانہیں ہو سکتا، جب تک وہ مجھ سے اپنے لڑکے، والد اور تمام لوگوں سے زیادہ محبت نہ کرے۔

یہ حدیث شریف بتاتی ہے کہ اللہ تعالیٰ کے بعد سب سے زیادہ محبوب ترین شخصیت حضرت نبی کریم ﷺ کی ذات اقدس ہے؛ لہذا حضور ﷺ کی باتیں، ان کے ارشادات، ان کے اعمال مبارکہ، ان کا تذکرہ پڑھنا ہمارے لیے ایک مستقل اطف اور عجیب مزے کی بات ہے۔

ایک آدمی جب سند پڑھ کر اس جملے پر پہنچتا ہے ”قالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ“، اس وقت ایک روحانی اور وجدانی کیفیت طاری ہونی چاہیے، اللہ! میری زبان پر وہ جملہ اور وہ بات آرہی ہے جو حضرت نبی کریم ﷺ کے لسان

اقدس سے صادر ہوئی، رسول ﷺ کی بات میری زبان پر! اس لیے کہ میری زبان گندی ہے، وہ اس قابل ہی نہیں کہ حضور ﷺ کے ارشاداتِ عالیٰ کو نقل کرے! لیکن چوں کہ مجھے حضور ﷺ سے محبت اور عشق ہے؛ اس لیے اللہ تعالیٰ آپ ﷺ کے ارشادِ مبارک کو میری زبان سے جاری فرمائے ہیں۔

بہر حال! حضرت نبی کریم ﷺ کی بات کو اپنی زبان سے دوہرانا اور ان کے عمل کو اپنی زبان سے بولنا یا ایک سچے عاشق کے لیے مستقل اطف اندوزی اور مزے کی چیز ہے، حدیث شریف پڑھنے کی یہ بھی بہت بڑی غرض اور مقصد ہے۔

احادیث یاد کرنے کی کوشش کریں

حدیث شریف کا یاد ہو جانا کتنا بڑا اور مبارک عمل ہے! حضرت نبی کریم ﷺ کا کوئی عمل مبارک یاد ہو جائے، یا نبی ﷺ کا طرزِ حیات، آپ کا اسوہ مبارکہ یاد ہو جائے کتنی بڑی بات ہے! اس لیے ہم حدیثوں کے متن کو یاد کرنے کی کوشش کریں، اگر متن یاد نہ ہوتا ہو تو حدیث کا مفہوم اور مضمون یاد کر لے، یہ یاد کرنا آسان ہے تو اس سے بھی عمل کرنا آسان ہو جاتا ہے۔

جیسے اگر آپ سے کوئی پوچھئے کہ آپ سفید کپڑے کیوں پہنتے ہیں؟ اب آپ کو بعینہ حدیث کے الفاظ تو یاد نہ ہوں گے! لیکن آپ اس کا خلاصہ سامنے والے کو ضرور سنادیں گے کہ ہمارے آقا حضرت محمد مصطفیٰ ﷺ کو سفید کپڑے پسند تھے اور حضور ﷺ زندوں اور مردوں کے لیے سفید کپڑے پسند فرماتے تھے۔

اس طرح عمل کی برکت سے حدیث کا مفہوم، مضمون اور اس کا خلاصہ ضرور ذہن نشین ہو جاتا ہے، یہ بھی بڑی سعادت مندی کی بات ہے۔

اکابر کا اپنے علم پر عمل

یاد رہے! ہمارے اکابرین میں سے بہت سارے ایسے بھی ہیں جو دعوے کے ساتھ کہتے تھے کہ ہم نے نبی کریم ﷺ کی پڑھی ہوئی ہر حدیث پر عمل کیا ہے؛ اس لیے بعض محدثین کے حالات میں آتا ہے کہ وہ ہر حدیث پر عمل کرنے کا اہتمام کرتے تھے، حتیٰ کہ جب پچھنا لگانے کی حدیث آئی کہ آپ ﷺ نے پچھنا لگوا یا اور پچھنا لگانے والے کو اجرت بھی عطا فرمائی، تو پچھنا لگوانے کی ضرورت نہ ہونے کے باوجود محض حدیث شریف پر عمل کی غرض سے انہوں نے پچھنا لگوا یا اور اس کی اجرت بھی ادا کی، یہ اُن حضرات کا حدیث شریف پر عمل کرنے کا جذبہ تھا۔

حضرت عبد اللہ ابن عمر رضی اللہ عنہما کی اتباع سنت کا ایک نمونہ

حضرت عبد اللہ ابن عمر رضی اللہ عنہما حضور ﷺ کی سنت کے ادا کرنے کا بڑا اہتمام کیا کرتے تھے؛ آپ ایک مرتبہ سفر میں استخبا سے فارغ ہو کر نکلے، پھر جب تھوڑا آگے چلے تو ایک جگہ اتر کر دوبارہ استخبا کیا جب کہ انھیں اس کی حاجت نہیں تھی، لوگوں نے پوچھا کہ: ابھی تو استخبا کا کوئی موقع نہ تھا! آپ تو تھوڑی دیر پہلے ہی فارغ ہو چکے تھے! آپ نے فرمایا کہ: اس جگہ حضرت نبی کریم ﷺ نے پیشتاب فرمایا تھا؛ اس لیے اگرچہ مجھے تقاضا نہیں تھا، پھر بھی میں نے آپ ﷺ کے اتباع کی نیت سے استخبا کیا۔ خلاصہ یہ کہ عمل کی برکت سے علم محفوظ ہو جاتا ہے؛ گویا دونوں چیزیں ایک دوسرے کے ساتھ ملی ہوئی ہے، اس عمل کے واسطے علم حاصل کرنا ہے اور علم کو محفوظ کرنے کے واسطے عمل کرنا ہے، یہ حدیث شریف کو حاصل کرنے کے مقاصدِ حسنہ میں سے ہے۔

خدامِ دین کا اعزاز

یاد رکھو! حضور ﷺ کے زمانے سے آج تک اللہ تعالیٰ کی ایک عجیب و غریب شان رہی ہے کہ جو لوگ قرآن مجید اور حدیث شریف کی خدمت میں مشغول رہے ہیں، اللہ تعالیٰ نے ان کو دنیا میں بڑی عزت اور سرخ روئی عطا فرمائی ہے اور ظاہر بات ہے کہ دنیا میں اپچھل لوگ، عام اہل ایمان جب ایسے حضرات کے ساتھ عزت و اکرام کا معاملہ کریں تو یہ اس بات کی علامت سمجھی جاتی ہے کہ وہ اللہ تعالیٰ کے بیہاں بھی بڑے مکرم اور معزز ہیں؛ اس لیے کہ یہ مقولہ ”زبانِ خلق کو نقارہِ خدا بھجو“ بڑا مشہور ہے۔
نیز قرآن پاک اور حدیث شریف کی خدمت کی برکت سے انسان کو تقویٰ اور روحانی کیفیت نصیب ہوتی ہے۔

لہذا ان اہم مقاصد کے پیش نظر ہم لوگ احادیث مبارکہ کا علم حاصل کرتے ہیں؛ کیوں کہ بغیر علم حدیث حاصل کیے کوئی آدمی مکمل دین و شریعت سیکھنہیں سکتا ہے؛ اس لیے کہ قرآن مجید میں بہت سارے مقامات پر اجمال اور بہت سی جگہوں پر ابہام ہے اور اس ابہام اور اجمال کی تفسیر حضرت نبی کریم ﷺ نے اپنے قول و فعل سے فرمائی ہے؛ اس لیے قرآن کریم کے اجمال کو جب تک حدیث شریف کے ذریعے نہیں سمجھیں گے، اس وقت تک ہم کامل علم حاصل نہیں کر سکتے۔

چھٹی غرض اور مقصد

حدیث شریف حاصل کرنے کی چھٹی غرض اور مقصد یہ ہے کہ اللہ رب العزت اور حضرت نبی کریم ﷺ کی طرف سے عطا کی گئی دعوتِ دین اور اشاعتِ دین کی اہم

ذمے داری کو ادا کیا جاوے؛ کیوں کہ امر بالمعروف اور نبی عن المکر کی ذمے داری ایسی چیز ہے کہ آدمی حدیث شریف کا علم حاصل کیے بغیر صحیح طریقے سے انجام نہیں دے سکتا ہے؛ اس لیے قرآن مجید اور حدیث شریف کے علم کے بغیر تبلیغ دین، اشاعت دین، حفاظت دین، اعلاءِ دین کی ذمے داری کما حقہ ادا نہیں کر سکتے، اگر جہالت کے باوجود کوئی اس کام میں دخل اندازی کی کوشش کرتا ہے تو پھر وہ دین کی تبلیغ کی بجائے جہالت و ضلالت کی ترویج کرے گا۔

آج کے دور کی الٹی سوچ

”مشکوٰۃ شریف“ میں اس بارے میں حدیث شریف مذکور ہے، جس کا حاصل یہی ہے کہ جاہل آدمی دین کی تبلیغ کرنے جاوے گا تو وہ ”معروف“ کو ”منکر“ سمجھے گا اور ”منکر“ کو ”معروف“ سمجھ کر لوگوں کو اس کا حکم دے گا۔

آج دنیا میں بہت سے منکرات کو لوگوں نے ”معروف“ سمجھ لیا ہے اور اس پر خوب زور دے رہے ہیں، دلوار ہے ہیں، نیزان کی خوب اشاعت بھی ہو رہی ہے اور نہ کرنے والوں کو بُرا بھلا کہا جاتا ہے۔ یہ بات لوگوں میں قرآن پاک اور حدیث شریف کا صحیح علم نہ رکھنے کی وجہ سے آئی ہے؛ اس لیے ہمیں چاہیے کہ ہم نبوی علوم کو حاصل کر کے صحیح معنی میں دین کی تبلیغ اور اشاعت کرنے والے بنیں۔

بہر حال! یہاں حدیث شریف حاصل کرنے کے بڑے بڑے اہم ترین مقاصد مکمل ہوئے، اللہ تبارک و تعالیٰ تمام مقاصد کو ملحوظ رکھتے ہوئے خلوص اور للہیت کے ساتھ علم حدیث حاصل کرنے کی توفیق عطا فرمائے، آمین!

اللهم وفقنا لما تحب وترضى واجعل آخرتنا خيرا من الاولى وصلى الله على النبي الکريم.